

GOVERNMENT OF INDIA  
ARCHAEOLOGICAL SURVEY OF INDIA

CENTRAL  
ARCHAEOLOGICAL  
LIBRARY

ACCESSION NO. 9010

CALL No. Sa8 Km/Vya/K.V





# SRIMANMAHABHARATAM

A NEW EDITION

MAINLY BASED ON

**THE SOUTH INDIAN TEXTS,**

With footnotes and Readings.



SAUPTIKAPARVA X.

9610



EDITED BY

**T. R. KRISHNACHARYA & T. R. VYASACHARYA,**

Proprietors, Madhva Vilas Book Depot, Kumbakonam.

Sa8km

Vya/K.V.

PRINTED AT THE

Javaji Dadaji's "Nirnaya-sagar" Press.

**BOMBAY.**

1907.

3206

**CENTRAL ARCHAEOLOGICAL  
LIBRARY, NEW DELHI.**

**Acc. No.** - 90/a... ..

**Date**..... 23-7-57... ..

**Call No.**..... 5a8km

vya/K.V.

*(Registered according to the Act XXV of 1867.)*

---

[ All rights reserved by the publisher. ]

॥ श्रीः ॥

# श्रीमन्महाभारतम् ।

सटिप्पणम् ।



सौप्तिकपर्व १०.

एतच्च

कुम्भघोणस्थेन श्रीमन्मध्वविलासपुस्तकालयाधिपतिना

टी. आर्. कृष्णाचार्येण टी. आर्. व्यासाचार्येण च

अनेकेषां विदुषां साहाय्येन दाक्षिणात्यबहुकोशानुसारेण

संशोध्य

मुंबापुर्यां

जावजी दादाजी इत्येतेषां निर्णयसागरमुद्रणयन्त्रे मुद्रयित्वा प्रकाशितम् ।


शके १८२९ स्रवंगनामसंवत्सरे ।

इदं पुस्तकं १८६७ संख्याकराजनियमस्य २५ संख्याकविभागानुसारतो लेखारूढं  
कुलास्य सर्वेऽधिकाराः प्रसिद्धिकर्त्रा स्वाधीना रक्षिताः ।





सौमिकपर्व



श्रीः ।

# श्रीमन्महाभारतम् ।

सौप्तिकपर्व १० ।

प्रथमोऽध्यायः ॥ १ ॥

सञ्जयउत्तराष्ट्रयोः संलापः ॥ १ ॥ द्रौणिक्पकृतवर्मभिर्वनमध्यमेत्य न्यग्रोधस्याधस्तादुपवेशनम् ॥ २ ॥ तत्र राज्ञौ धूकेन बहुकाकवधदर्शिना द्रौणिना तद्वस्त्वेनापि पाण्डववधनिर्धारणम् ॥ ३ ॥ ततः कृपकृतवर्माणौ समुद्रोध्य स्वकर्तव्यकथन-  
प्रार्थना ॥ ४ ॥

श्रीवेदव्यासाय नमः ।

नारायणं नमस्कृत्य नरं चैव नरोत्तमम् ।  
देवीं सरस्वतीं व्यासं ततो जयमुदीरयेत् ॥ १ ॥  
सञ्जय उवाच ।  
ततस्ते सहिताः सर्वे प्रयाता दक्षिणामुखाः ।  
उपास्तमयवेलायां शिविराभ्याशमागताः ॥ १ ॥  
विमुच्य बाहांस्त्वरिता भीताः समनुबोधनात् ।  
गहनं देशमासाद्य प्रच्छन्ना न्यविशन्त ते ॥ २ ॥  
सेनानिवेशमभितो नातिदूरमवस्थिताः ।  
[निकृत्ता निशितैः शस्त्रैः समन्तात्क्षतविक्षताः] ।  
दीर्घमुष्णं च निःश्वस्य पाण्डवानन्वचिन्तयन् ॥ ३ ॥  
श्रुत्वा च निनदं घोरं पाण्डवानां जयैषिणाम् ।  
अनुसारभयाद्धीताः प्राञ्जुखाः प्राद्रवन्पुनः ॥ ४ ॥  
ते मुहूर्तात्ततो गत्वा श्रान्तवाहा पिपासिताः ।  
नामृष्यन्त महेष्वासाः क्रोधामर्षवशंगताः ॥ ५ ॥  
राज्ञो वधेन संतप्ता मुहूर्तं समवस्थिताः ॥ ६ ॥  
धृतराष्ट्र उवाच ।  
अश्रद्धेयमिदं कर्म कृतं भीमेन सञ्जय ।

यत्स नागायुतप्राणः पुत्रो मम निपातितः ॥ ७ ॥  
अवध्यः सर्वभूतानां वज्रसंहननो युवा ।  
पाण्डवैः समरे पुत्रो निहतो मम सञ्जय ॥ ८ ॥  
न दिष्टमभ्यतिक्रान्तुं शक्यं गावल्गणे नरैः ।  
यत्समेत्य रणे पार्थैः पुत्रो मम निपातितः ॥ ९ ॥  
अद्रिसारमयं नूनं हृदयं मम सञ्जय ।  
हतं पुत्रशतं श्रुत्वा यन्न दीर्घं सहस्रधा ॥ १० ॥  
कथं हि वृद्धमिथुनं हतपुत्रं भविष्यति ।  
न ह्यहं पाण्डुपुत्रस्य विषये वस्तुमुत्सहे ॥ ११ ॥  
कथं राज्ञः पिता भूत्वा स्वयं राजा च सञ्जय ।  
प्रेष्यभूतः प्रवर्तयं पाण्डवेयस्य शासनात् ॥ १२ ॥  
प्रभुज्य पृथिवीं सर्वां स्थिता मूर्धनि सञ्जय ।  
कथमद्य भविष्यामि प्रेष्यभूतो दुरन्तकृत् ॥ १३ ॥  
कथं भीमस्य वाक्यानि श्रोतुं शक्यामि सञ्जय ।  
येन पुत्रशतं पूर्णमेकेन निहतं मम ॥ १४ ॥  
कृतं सत्यं वचस्तस्य विदुरस्य महात्मनः ।  
अकुर्वता वचस्तस्य मम पुत्रेण सञ्जय ॥ १५ ॥  
अधर्मेण हते तात पुत्रे दुर्योधने मम ।  
कृतवर्मा कृपो द्रौणिः किमकुर्वत सञ्जय ॥ १६ ॥

ततः दुर्योधनेन सेनापत्येऽश्वत्थाम्नोऽभिषेकानन्तरं ते अश्व-  
त्थामकृपाचार्यकृतवर्माणः ॥ १ ॥ शिविरनिकटस्थं देशं आ-  
साद्य बाहान्विमुच्य न्यविशन्तेति योजना ॥ २ ॥ अनुसारः

पृष्ठगमनम् । प्राद्रवन्निति पुनर्बाहान्व्योजयित्वेति गम्यते ॥ ४ ॥  
राज्ञो दुर्योधनस्य ॥ ६ ॥

सञ्जय उवाच ।

गत्वा तु तावका राजन्नातिदूरं मनस्विनः ।  
 अपश्यन्त वनं घोरं नानाद्रुमलतावृतम् ॥ १७  
 ते मुहूर्तं तु विश्रम्य लब्धतोयैर्हयोत्तमैः ।  
 सूर्यास्तमयवेलायां कौरवेयस्य शासनात् ॥ १८  
 नानामृगगणैर्जुष्टं नानापक्षिमिराकुलम् ।  
 नानाद्रुमलताच्छन्नं नानाव्यालनिषेवितम् ॥ १९  
 नानातोयसमाकीर्णैस्तटाकैरुपशोभितम् ।  
 पक्षिनीशतसंछन्नं नीलोत्पलसमायुतम् ॥ २०  
 प्रविश्य तद्वनं घोरं वीक्षमाणाः समन्ततः ।  
 शाखासहस्रसंछन्नं न्यग्रोधं ददृशुस्ततः ॥ २१  
 उपेत्य तु तदा राजस्यग्रोधं ते महारथाः ।  
 ददृशुर्द्विपदां श्रेष्ठाः श्रेष्ठं तं वै वनस्पतिम् ॥ २२  
 तेऽवतीर्य रथेभ्यश्च विप्रमुच्य च वाजिनः ।  
 उपस्पृश्य यथान्यायं सन्ध्यामन्वासत प्रभो ॥ २३  
 ततोऽस्तं पर्वतश्रेष्ठमनुप्राप्ते दिवाकरे ।  
 सर्वस्य जगतो धात्री शर्वरी प्रत्यपद्यत ॥ २४  
 ग्रहनक्षत्रताराभिः प्रकीर्णाभिरलंकृतम् ।  
 नभोऽंशुकमिवामाति प्रेक्षणीयं समन्ततः ॥ २५  
 इच्छया ते प्रवल्गन्ति ये सत्त्वा रात्रिचारिणः ।  
 दिवाचराश्च ये सत्त्वास्ते निद्रावशमागताः ॥ २६  
 रात्रिचराणां सत्त्वानां निनादोऽभूत्सुदारुणः ।  
 क्रव्यादाश्च प्रमुदिता घोरा प्राप्ता च शर्वरी ॥ २७  
 तस्मिन्नात्रिमुखे घोरे दुःखशोकसमन्विताः ।  
 कृतवर्मा कृपो द्रौणिरुपोपविविशुः समम् ॥ २८  
 उपोपविष्टाः शोचन्तो न्यग्रोधस्य समीपतः ।  
 तमेवार्थमतिक्रान्तं कुरुपाण्डवयोः क्षयम् ॥ २९  
 निद्रया च परीताङ्गा निषेदुर्धरणीतले ।  
 श्रमेण सुदृढं युक्ता विक्षता विविधैः शरैः ॥ ३०  
 ततो निद्रावशं प्राप्तौ कृपभोजौ महाबलौ ।  
 सुखोचितावदुःखाह्नौ निषण्णौ धरणीतले ॥ ३१  
 तौ तु सुप्तौ महाराज तस्मिन्देहे महारथौ ।  
 [महार्हक्षयनोपेतौ भूमावेव क्षनाथवत् ॥] ३२

नानापुष्पोपशोभितमिति झ. पाठः ॥ २० ॥ अन्वासत उपासित-  
 वन्तः ॥ २३ ॥ अंशुकं वल्लम् ॥ २५ ॥ क्षयनोपेतौ प्रागिति

क्रोधामर्षवशं प्राप्तौ द्रोणपुत्रस्तु भारत ।

न वै स स जगामाथ निद्रां सर्प इव श्वसन् ॥ ३३  
 न लेभे स तु निद्रां वै दक्षमानोऽतिमन्युना ।  
 वीक्षांचक्रे महाबाहुस्तद्वनं घोरदर्शनम् ॥ ३४  
 वीक्षमाणो वनोद्देशं नानासत्त्वैर्निषेवितम् ।  
 अपश्यत महाबाहुर्न्यग्रोधं वायसावृतम् ॥ ३५  
 तत्र काकसहस्राणि तां निशां पर्यणामयन् ।  
 सुखं स्वपन्तः कौरव्य पृथक्पृथग्गुपाश्रयाः ॥ ३६  
 सुप्तेषु तेषु काकेषु विस्रब्धेषु समन्ततः ।  
 सोऽपश्यत्सहसा यान्तमुलूकं घोरदर्शनम् ॥ ३७  
 महास्वनं महाकायं हर्यक्षं बभ्रुपिङ्गलम् ।  
 सुतीक्ष्णघोणानखरं सुपर्णमिव वेगितम् ॥ ३८  
 सोऽथ शब्दं मृदुं कृत्वा लीयमान इवाण्डजः ।  
 न्यग्रोधस्य ततः शाखां पातयामास भारत ॥ ३९  
 संनिपत्य तु शाखायां न्यग्रोधस्य विहंगमः ।  
 सुप्ताञ्जघान विस्रब्धान्वायसान्वायसान्तकः ॥ ४०  
 केषांचिदच्छिन्नतपक्षान्शिरांसि च चकर्त ह ।  
 चरणांश्चैव केषांचिद्भ्रमञ्ज चरणायुधः ॥ ४१  
 क्षणेनाग्नत्स बलवान्येऽस्य दृष्टिपथे स्थिताः ॥ ४२  
 तेषां शरीरावयवैः शरीरैश्च विशांपते ।  
 न्यग्रोधमण्डलं सर्वं संछन्नं पर्वतोपमम् ॥ ४३  
 तांस्तु हत्वा ततः काकान्कौशिको मुदितोऽभवत् ।  
 प्रतिकृत्य यथाकामं शत्रूणां शत्रुमूदनः ॥ ४४  
 तद्दृष्ट्वा तादृशं कर्म कौशिकेन कृतं निशि ।  
 तद्भावे कृतसंकल्पो द्रौणिरकोऽन्वचिन्तयत् ॥ ४५  
 उपदेशः कृतोऽनेन पक्षिणा मम संयुगे ।  
 शत्रूणां क्षपणं युक्तं प्राप्तः कालश्च मे मतः ॥ ४६  
 नाद्य शक्यं मया हन्तुं पाण्डवा जितकाशिनः ।  
 बलवन्तः कृतोत्साहा लब्धलक्षाः प्रहारिणः ॥ ४७  
 राज्ञः सकाशे तेषां च प्रतिज्ञातो वधो मया ।  
 पतङ्गाग्निसमां वृत्तिमास्यायात्मविनाशिनीम् ॥ ४८  
 न्यायतो युध्यमानस्य प्राणत्यागो न संशयः ।  
 छद्मना तु भवेत्सिद्धिः शत्रूणां च क्षयो महान् ॥ ४९

शेषः ॥ ३२ ॥ पर्यणामयन् परिणीतवन्त आसन् ॥ ३६ ॥ हर्यक्षं  
 हरिन्मणिनिभलोचनम् । घोणा नासा ॥ ३८ ॥ प्रथमोऽध्यायः ॥ ११ ॥

तत्र संशयितादर्थाद्योऽर्थो निःसंशयो भवेत् ।  
 तं जना बहुमन्यन्ते येऽर्थशास्त्रविशारदाः ॥ ५०  
 यच्चाप्यत्र भवेत्कार्यं गहितं लोकनिन्दितम् ।  
 कर्तव्यं तन्मनुष्येण क्षत्रधर्मेण वर्तता ॥ ५१  
 निन्दितानि च कर्माणि कुत्सितानि पदेपदे ।  
 सोपधानि कृतान्येव पाण्डवैरकृतात्मभिः ॥ ५२  
 अस्मिन्नर्थे पुरा गीताः श्रूयन्ते धर्मवित्तमैः ।  
 श्लोका न्यायमवेक्ष्यस्तत्त्वार्थास्तत्त्वदर्शिभिः ५३  
 परिश्रान्ते विदीर्णे वा भुञ्जाने वाऽपि शत्रुभिः ।  
 प्रस्थाने वा प्रवेशे वा प्रहर्तव्यं रिपोर्बलम् ॥ ५४  
 निद्रार्तमर्धरात्रे च तथा नष्टप्रणायकम् ।  
 भिन्नयोधं बलं यच्च द्विधा युक्तं च यद्भवेत् ॥ ५५  
 इत्येवं निश्चयं चक्रे सुप्तानां निशि मारणे ।  
 पाण्डूनां सह पाञ्चालैर्द्रोणपुत्रः प्रतापवान् ॥ ५६  
 स क्रूरां मतिमास्थाय विनिश्चित्य मुहुर्मुहुः ।  
 सुप्तौ प्राबोधयत्तौ तु मातुलं भोजमेव च ॥ ५७  
 तौ प्रबुद्धौ महात्मानौ कृपभोजौ महाबलौ ।  
 नोत्तरं प्रतिपद्येतां तत्र युक्तं हिया वृत्तौ ॥ ५८  
 स मुहूर्तमिव ध्यात्वा तावुभौ वाक्यमब्रवीत् ॥ ५९  
 हतो दुर्योधनो राजा एकवीरो महाबलः ।  
 यस्म्यर्थे वैरमस्माभिरासक्तं पाण्डवैः सह ॥ ६०

एकाकी बहुभिः क्षुद्रैराहवे शुद्धविक्रमः ।  
 पातितो भीमसेनेन एकादशचमूपतिः ॥ ६१  
 वृकोदरेण क्षुद्रेण सुनुशंसमिदं कृतम् ।  
 मूर्धाभिषिक्तस्य शिरः पादेन परिमृद्रता ॥ ६२  
 विनर्दन्ति च पाञ्चालाः क्ष्वेलन्ति च हसन्ति च ।  
 धमन्ति शङ्काञ्शतशो हृष्टा घ्नन्ति च दुन्दुभीन् ॥ ६३  
 वादित्रघोषस्तुमुलो विमिश्रः शङ्कनिःस्वनैः ।  
 अनिलेनेरितो घोरो दिशः पूरयतीव ह ॥ ६४  
 अश्वानां हेषमाणानां गजानां चैव बृंहताम् ।  
 सिंहनादश्च शूराणां श्रूयते सुमहानयम् ॥ ६५  
 दिशं प्रार्चीं समाश्रित्य हृष्टानां गच्छतां भृशम् ।  
 रथनेमिस्वनाश्चैव श्रूयन्ते रोमहर्षणाः ॥ ६६  
 पाण्डवैर्धार्तराष्ट्राणां यदिदं कदनं कृतम् ।  
 वयमेव त्रयः शिष्टा अस्मिन्महति वैशसे ॥ ६७  
 केचिन्नागशतप्राणाः केचित्सर्वास्त्रकोविदाः ।  
 निहताः पाण्डवैर्यस्मिन्मन्ये कालस्य पर्ययम् ॥ ६८  
 एवमेतेन भाव्यं हि नूनं कार्येण तत्त्वतः ।  
 यथा ह्यस्येदृशी निष्ठा कृते यत्नेऽपि दुष्करे ॥ ६९  
 भवतोस्तु यदि प्रज्ञा न मोहादपचीयते ।  
 व्यसनेऽस्मिन्महत्यर्थे यत्नः श्रेयस्तदुच्यताम् ॥ ७०

॥ इति श्रीमन्महाभारते सौप्तिकपर्वणि प्रथमोऽध्यायः ॥ १ ॥

## द्वितीयोऽध्यायः ॥ २ ॥

कृपेण द्वौर्णिप्रति कर्तव्योपदेशः ॥ १ ॥

कृप उवाच ।  
 श्रुतं ते वचनं सर्वं हेतुयुक्तं मया विभो ।  
 ममापि तु वचः किञ्चिच्छृणुष्वाय महाशुज ॥ १  
 आवद्धा मानुषाः सर्वे निबद्धाः कर्मणोर्द्वयोः ।  
 दैवे पुरुषकारे च परं ताभ्यां न विद्यते ॥ २  
 न हि दैवेन सिध्यन्ति कार्याण्येकेन सत्तम ।  
 न चापि कर्मणैकेन द्वाभ्यां सिद्धिस्तु योगतः ॥ ३

दैवे आसमन्तान् बद्धाः पुरुषकारे निहीनतया बद्धाः । तेन  
 दैवं प्रधानं पुरुषकार उपसर्जनमित्युक्तं भवति । आरम्भा

ताभ्यामुभाभ्यां सर्वार्था निबद्धा अधमोत्तमाः ।  
 प्रवृत्ताश्चैव दृश्यन्ते निवृत्ताश्चैव सर्वशः ॥ ४  
 पर्जन्यः पर्वते वर्षन्किनु साधयते फलम् ।  
 कृष्टे क्षेत्रे तथा वर्षन्कि न साधयते फलम् ॥ ५  
 उत्थानं चापि दैवस्य ह्यनुत्थानं च दैवतम् ।  
 व्यर्थं भवति सर्वत्र पूर्वस्तत्र विनिश्चयः ॥ ६  
 सुवृष्टे च यथा देवे सम्यक् क्षेत्रे च कथिते ।

मानुषाः सर्वे इति क. पाठः ॥ २ ॥ उत्थानमिति । दैवस्य प्रधान-  
 स्योत्थानं पुरुषकारो व्यर्थं भवति तथाऽनुत्थानमुत्थानहीनं

बीजं महागुणं भूयात्तथा सिद्धिर्हि मानुषी ॥ ७  
 तयोदैवं तु दुश्चिन्त्यं स्ववशेनैव वर्तते ।  
 ग्राज्ञाः पुरुषकारे तु वर्तन्ते दैवमास्थिताः ॥ ८  
 ताभ्यां सर्वे हि कार्यार्था मनुष्याणां नरर्षभ ।  
 विचेष्टन्तः स दृश्यन्ते निवृत्तास्तु तथैव च ॥ ९  
 कृतः पुरुषकारश्च सोऽपि दैवेन सिध्यति ।  
 तथास्य कर्मणः कर्तुरभिनिर्वर्तते फलम् ॥ १०  
 उत्थानं च मनुष्याणां दक्षाणां दैववर्जितम् ।  
 अफलं दृश्यते लोके सम्यगप्युपपादितम् ॥ ११  
 तत्रालसा मनुष्याणां ये भवन्त्यमनस्विनः ।  
 उत्थानं ते विगर्हन्ति ग्राज्ञानां तन्न रोचते ॥ १२  
 प्रायशो हि कृतं कर्म नाफलं दृश्यते भुवि ।  
 अकृत्वा च पुनर्दुःखं कर्म पश्येन्महाफलम् ॥ १३  
 चेष्टामकुर्वन्नभते यदि किञ्चिदृच्छया ।  
 यो वा न लभते कृत्वा दुर्दशौ तावुमावपि ॥ १४  
 शक्नोति जीवितुं दक्षो नालसः सुखमेधते ।  
 दृश्यन्ते जीवलोकेऽसिन्दक्षाः प्रायो हितैषिणः ॥ १५  
 यदि दक्षः समारम्भात्कर्मणो नाश्रुते फलम् ।  
 नास्यवाच्यं भवेत्किञ्चिल्लब्धव्यं वाऽधिगच्छति ॥ १६  
 नाकृत्वा कर्म लोके हि फलं विन्दति कर्हिचित् ।  
 स तु वक्तव्यतां याति द्वेष्यो भवति भूयशः ॥ १७  
 एवमेतदनादृत्य वर्तते यस्त्वतोऽन्यथा ।  
 स करोत्यात्मनोऽनर्थानेष बुद्धिमतां नयः ॥ १८  
 हीनं पुरुषकारेण यदि दैवेन वा पुनः ।  
 कारणाभ्यामथैताभ्यामुत्थानमफलं भवेत् ॥ १९  
 हीनं पुरुषकारेण कर्म त्विह न सिध्यति ॥ २०  
 दैवतेभ्यो नमस्कृत्य यस्त्वर्थान्सम्यगीहते ।  
 दक्षो दाक्षिण्यसंपन्नो न स मोर्धैर्विहन्यते ॥ २१

सम्यगीहा पुनरियं यो बृद्धानुपसेवते ।  
 आपृच्छति च यच्छ्रेयः करोति च हितं वचः ॥ २२  
 उत्थायोत्थाय हि सदा प्रष्टव्या बृद्धसंमताः ।  
 ते स योगे परं मूलं तन्मूला सिद्धिरुच्यते ॥ २३  
 बृद्धानां वचनं श्रुत्वा योऽभ्युत्थानं प्रयोजयेत् ।  
 उत्थानस्य फलं सम्यक्तदा स लभतेऽचिरात् ॥ २४  
 रागात्क्रोधाद्भयाल्लोभाद्योऽर्थानीहेत मानवः ।  
 अनीशश्चावमानी च स शीघ्रं श्रयते श्रियः ॥ २५  
 सोयं दुर्योधनेनार्यो लुब्धेनादीर्घदर्शिना ।  
 असमर्थः समारब्धो मूढत्वादविचिन्तितः ॥ २६  
 हितबुद्धीननादृत्य संमन्यासाधुभिः सह ।  
 वार्यमाणोऽकरोद्वैरं पाण्डवैर्गुणवचरैः ॥ २७  
 पूर्वमप्यतिदुःशीलो न धैर्यं कर्तुमर्हति ।  
 तपत्यर्थे विपन्ने हि मित्राणां न कृतं वचः ॥ २८  
 अनुवर्तामहे यत्तु तं वयं पापपूरुषम् ।  
 अस्मानप्यनयस्तस्मात्प्राप्तोऽयं दारुणो महान् ॥ २९  
 अनेन तु ममाद्यापि व्यसनेनोपतापिता ।  
 बुद्धिश्चिन्तयते किञ्चित्स्वं श्रेयो नावबुध्यते ॥ ३०  
 मुह्यता तु मनुष्येण प्रष्टव्याः सुहृदो जनाः ।  
 तत्रास्य बुद्धिर्विनयस्तत्र श्रेयश्च पश्यति ॥ ३१  
 ततोऽस्य मूलं कार्याणां बुद्ध्या निश्चित्य वै बुधाः ।  
 तेऽत्र पृष्टा यथा ब्रूयुस्तत्कर्तव्यं तथा भवेत् ॥ ३२  
 ते वयं धृतराष्ट्रं च गान्धारीं च यशस्विनीम् ।  
 उपपृच्छामहे गत्वा विदुरं च महामतिम् ॥ ३३  
 ते पृष्टास्तु वदेयुर्यच्छ्रेयो नः समनन्तरम् ।  
 तदस्माभिः पुनः कार्यमिति मे नैष्टिकी मतिः ॥ ३४  
 अनारम्भास्तु कार्याणां नार्थः संपद्यते कचित् ॥ ३५

दैवमपि व्यर्थमिति पक्षद्वयं सर्वत्र व्यवस्यति तत्र पूर्वैव पक्षः  
 श्रेयानित्यर्थः ॥ ६ ॥ विचेष्टन्तः प्रवृत्ता दृश्यन्ते लोकदृष्टे-  
 त्यर्थः ॥ ९ ॥ कर्माकृत्वा दुःखं पश्येदित्यपि प्रायशोऽस्ति ॥ १३ ॥  
 दुर्दशौ दुर्लभौ ॥ १४ ॥ स्पर्शं चास्याधिगच्छतीति छ. पाठः । तत्र  
 अस्य कर्मणः स्पर्शं लोकस्य संबन्धं चाधिगच्छति लोकप्रियः  
 स्यादित्यर्थः ॥ १६ ॥ अकृत्वा कर्म यो लोके फलं वि-

न्दति विहित इति झ. पाठः । तत्र अदक्षस्तु परप्रयत्नार्जितेन  
 जीवन्नपि भोक्तुमेवायं समयो नार्जयितुमिति निन्द्यत इति भावः ॥  
 ॥ १७ ॥ एतत् दैवदाक्ष्ययोः साहित्यम् । अन्यथा तयोरन्य-  
 तरालम्बनेन ॥ १८ ॥ योगे अलम्बलाभे ॥ २३ ॥ अनीशः  
 अजितचित्तः । अवमानी परमवजानन् ॥ २५ ॥ द्वितीयोऽ-  
 प्यायः ॥ २ ॥



कृते पुरुषकारे तु येषां कार्यं न सिध्यति । दैवेनोपहृतास्ते तु नात्र कार्या विचारणा ॥ ३६  
॥ इति श्रीमन्महाभारते सौप्तिकपर्वणि द्वितीयोऽध्यायः ॥ २ ॥

### तृतीयोऽध्यायः ॥ ३ ॥

श्रीणिना कृपवचनमनादृत्य कृपकृतवर्मणोः पुरतः निक्षि प्रसुप्तपाण्डुपाञ्चालहृन्ननप्रतिज्ञानम् ॥ १ ॥

सञ्जय उवाच ।

कृपस्य वचनं श्रुत्वा धर्मार्थसहितं शुभम् ।  
अश्वत्थामा महाराज दुःखशोकसमन्वितः ॥ १  
दहमानस्तु शोकेन प्रदीप्तेनाग्निना यथा ।  
क्रूरं मनस्ततः कृत्वा तावुभौ प्रत्यभाषत ॥ २  
पुरुषेपुरुषे बुद्धिर्याया भवति शोभना ।  
तुष्यन्ति च पृथक्सर्वे प्रज्ञया ते स्वयास्वया ॥ ३  
सर्वो हि मन्यते लोक आत्मानं बुद्धिमत्तरम् ।  
सर्वस्यात्मा बहुमतः सर्वोत्मानं प्रशंसति ॥ ४  
सर्वस्य हि स्वका प्रज्ञा साधुवादे प्रतिष्ठिता ।  
परबुद्धिं च निन्दन्ति स्वां प्रशंसन्ति चासकृत् ॥ ५  
कारणान्तरयोगेन येषां संवदते मतिः ।  
तेऽन्योन्येन च तुष्यन्ति बहुमन्यन्ति चासकृत् ॥ ६  
तस्यैव तु मनुष्यस्य सासा बुद्धिस्तदातदा ।  
कालयोगे विपर्यासं प्राप्यान्योन्यं विपद्यते ॥ ७  
अनित्यत्वाच्च चित्तानां मनुष्याणां विशेषतः ।  
चित्तवैकल्यमासाद्य सासा बुद्धिः प्रजायते ॥ ८  
यथा हि वैद्यः कुशलो ज्ञात्वा व्याधिं यथाविधि ।  
भैषज्यं कुरुते योगात्प्रशमार्थमिति प्रभो ॥ ९  
एवं कार्यस्य योगार्थं बुद्धिं कुर्वन्ति मानवाः ।  
प्रज्ञया च स्वया युक्त्या तां च गृह्णन्ति वै बुधाः ॥ १०  
अन्यया यौवने बाल्ये बुद्ध्या भवति मोहितः ।  
मध्येऽन्यया जरायां तु सोऽन्यां रोचयते मतिम् ॥ ११  
व्यसनं वा महाघोरं समृद्धिं चापि तादृशीम् ।

अवाप्य पुरुषो भोजं कुरुते बुद्धिर्वैकृतम् ॥ १२  
एकस्मिन्नेव पुरुषे सासा बुद्धिस्तदातदा ।  
भवत्यनित्या प्रज्ञा हि सा तस्यैव न रोचते ॥ १३  
निश्चित्य तु यथाप्रज्ञं यां मतिं साधु पश्यति ।  
तथा प्रकुरुते भावं सा तस्योद्योगकारिका ॥ १४  
सर्वो हि पुरुषो भोज साध्वेतदिति निश्चितः ।  
कर्तुमारभते प्रीतिं मरणादिषु कर्मसु ॥ १५  
सर्वे हि युक्तां विज्ञाय प्रज्ञां वापि स्वकां नराः ।  
चेष्टन्ते विविधां चेष्टां हितमित्येव जानते ॥ १६  
उपजाता व्यसनजा येयमद्य मतिर्मम ।  
युवयोस्तां प्रवक्ष्यामि सर्वेषां शोकनाशिनीम् ॥ १७  
प्रजापतिः प्रजाः सृष्ट्वा कर्म तासु विधाय च ।  
वर्णवर्णे समाधत्त ह्येकैकं गुणवत्तरम् ॥ १८  
ब्राह्मणे वेदमय्यं तु क्षत्रिये तेज उत्तमम् ।  
दाक्ष्यं वैश्ये च शूद्रे च सर्ववर्णानुकूलताम् ॥ १९  
अदान्तो ब्राह्मणोऽसाधुर्निस्तेजाः क्षत्रियो मृतः ।  
अदक्षो निन्द्यते वैश्यः शूद्रश्च प्रतिकूलवान् ॥ २०  
सोऽसि जातः कुले श्रेष्ठे ब्राह्मणैरभिपूजिते ।  
मन्दभाग्यतयाऽऽस्म्येतं क्षत्रधर्ममनुष्ठितः ॥ २१  
क्षत्रधर्मं विदित्वाऽहं यदि ब्राह्मण्यमाश्रितः ।  
प्रकरिष्ये महत्कर्म न मे तत्साधुसंमतम् ॥ २२  
धारयित्वा धनुर्दिव्यं दिव्यान्धस्त्राणि चाहवे ।  
पितरं निहतं दृष्ट्वा किंनु वक्ष्यामि संसदि ॥ २३  
सोऽहमद्य यथाकामं क्षत्रधर्ममवाप्य च ।

सर्वोत्मानमित्यत्र सर्वः आत्मानमिति च्छेदः । संधिराधः  
॥ ४ ॥ योगे येषां समा गतिरिति श्र. पाठः । तत्र योगे समु-  
दाये इत्यर्थः ॥ ६ ॥ तां च निन्दन्ति मानवा इति श्र. पाठः  
॥ १० ॥ हे भोज हे कृतवर्मन् । एकमेव संबोधयन् कृपस्य

वचसि अनादरं सूचयति ॥ १२ ॥ भवत्यकृतबुद्धित्वादिति श्र.  
पाठः । तत्र अकृतधर्मत्वान् अवसरानुरोधत् । इदानीं मम  
शान्तिबुद्धिर्न रोचते इत्यर्थः ॥ १३ ॥ क्षत्रियोऽधम इति श्र  
पाठः ॥ २० ॥ विदित्वा आश्रित्य ॥ २२ ॥

गन्ताऽसि पदवीं राज्ञः पितुश्चापि महात्मनः ॥ २४ ॥  
 अद्य स्वप्स्यन्ति पाञ्चाला विश्वस्ता जितकाशिनः ।  
 विमुक्तयुग्यकवचा हर्षेण च समन्विताः ।  
 वयं जिता मताश्चैषां श्रान्ता व्यायामकशिताः ॥ २५ ॥  
 तेषां निशि प्रसुप्तानां सुस्थानां शिविरे स्वके ।  
 अवस्कन्दं करिष्यामि शिविरस्याद्य दुष्करम् ॥ २६ ॥  
 तानवस्कन्द्य शिविरे प्रेतभूतानचेतसः ।  
 मूदयिष्यामि विक्रम्य मघवानिव दानवान् ॥ २७ ॥  
 अद्य तान्सहितान्सर्वान्धृष्टद्युम्नपुरोगमान् ।  
 मूदयिष्यामि विक्रम्य कक्षं दीप्त इवानलः ॥ २८ ॥  
 निहत्य चैव पाञ्चालाऽशान्तिं लब्धाऽसि सत्तम ॥  
 पाञ्चालेषु चरिष्यामि मूदयन्नद्य संयुगे ।  
 पिनाकपाणिः संकुद्रः स्वयं रुद्रः पशुष्विव ॥ ३० ॥

अद्याहं सर्वपाञ्चालान्निकृत्या च निकृष्य च ।  
 अर्दयिष्यामि संहृष्टो रणे पाण्डुसुतांस्तथा ।  
 'मूदयिष्यामि संकुद्रः पशूनिव पिनाकधृत् ॥' ३१  
 अद्याहं सर्वपाञ्चालैः कृत्वा भूमिं शरीरिणीम् ।  
 ग्रहृत्यैकेन शस्त्रेण भविष्याम्यनृणः पितुः ॥ ३२ ॥  
 दुर्योधनस्य कर्णस्य भीष्मसैन्धवयोरपि ।  
 गमिष्यामि निशावेलां पदवीमद्य दुर्गमाम् ॥ ३३ ॥  
 अद्य पाञ्चालराजस्य धृष्टद्युम्नस्य वै निशि ।  
 विरात्रे प्रमथिष्यामि पशोरिव शिरो बलात् ॥ ३४ ॥  
 अद्य पाञ्चालपाण्डूनां शयितानां शिरो निशि ।  
 खड्गेन निशितेनाजौ प्रमथिष्यामि गौतम ॥ ३५ ॥  
 अद्य पाञ्चालसेनां तां निहत्य निशि सौप्तिके ।  
 कृतकृत्यः सुखी चैव भविष्यामि महामते ॥ ३६ ॥

॥ इति श्रीमन्महाभारते सौप्तिकपर्वणि तृतीयोऽध्यायः ॥ ३ ॥

### चतुर्थोऽध्यायः ॥ ४ ॥

द्रौणिक्पयोः संवादः ॥ १ ॥

कृप उवाच ।  
 दिष्ट्या ते प्रतिकर्तव्ये मतिर्जातेयमच्युत ।  
 न त्वां वारयितुं शक्नो वज्रपाणिरपि स्वयम् ॥ १ ॥  
 अनुयास्यावहे त्वां तु प्रभाते सहिताबुधौ ।  
 अद्य रात्रौ विश्रमस्व विमुक्तकवचध्वजः ॥ २ ॥  
 अहं त्वामनुयास्यामि कृतवर्मा च सात्वतः ।  
 परानभिमुखं यान्तं रथावास्थाय दंशितौ ॥ ३ ॥  
 आवाभ्यां सहितः शत्रून्धो निहन्ता समागमे ।  
 विक्रम्य रथिनां श्रेष्ठ पाञ्चालान्सपदानुगान् ॥ ४ ॥  
 शक्तस्त्वमसि विक्रम्य विश्रमस्व निशामिमाम् ।  
 चिरं ते जाग्रतस्तात स्वप तावन्निशामिमाम् ॥ ५ ॥  
 विश्रान्तश्च विनिद्रश्च स्वस्थचित्तश्च मानद ।  
 समेत्य समरे शत्रून्धविष्यसि न संशयः ॥ ६ ॥  
 न हि त्वां रथिनां श्रेष्ठं प्रगृहीतवरायुधम् ।  
 जेतुमुत्सहते कश्चिदपि देवेषु पावकिः ॥ ७ ॥

कृपेण सहितं यान्तं गुप्तं च कृतवर्मणा ।  
 को द्रौणिं युधि संरब्धं योधयेदपि देवराट् ॥ ८ ॥  
 ते वयं निशि विश्रान्ता विनिद्रा विगतज्वराः ।  
 प्रभातायां रजन्यां वै निहनिष्याम शात्रवान् ॥ ९ ॥  
 तव हस्त्राणि दिव्यानि मम चैव न संशयः ।  
 सात्वतोपि महेष्वासो नित्यं युद्धेषु कोविदः ॥ १० ॥  
 ते वयं सहितास्तात सर्वाञ्छत्रून्समागतान् ।  
 प्रसह्य समरे हत्वा प्रीतिं प्राप्स्याम पुष्कलाम् ॥ ११ ॥  
 विश्रमस्व त्वमव्यग्रः स्वप चेमां निशां सुखम् ।  
 अहं च कृतवर्मा च प्रभाते त्वां नरोत्तमम् ॥ १२ ॥  
 अनुयास्याव सहितौ धन्विनौ परतापनौ ।  
 रथिनं त्वरया यान्तं रथमास्थाय दंशितौ ॥ १३ ॥  
 स गत्वा शिविरं तेषां नाम विश्रान्त्य चाहवे ।  
 ततः कर्ताऽसि शत्रूणां युध्यतां कदनं महत् ॥ १४ ॥  
 कृत्वा च कदनं तेषां प्रभाते विमलेऽहनि ।

गन्तासि गमिष्यामि । पदवीं आनृष्यम् ॥ २४ ॥ गमयिष्यामि पाञ्चालान्पदवीमघः । दुर्गमासि । झ. पाठः ॥ ३३ ॥

तृतीयोऽध्यायः ॥ ३ ॥

निहन्ता निहनिष्यसि ॥ ४ ॥

विहरस्व यथा शक्रः सृदयित्वा महासुरान् ॥ १५  
 त्वं हि शक्तो रणे जेतुं पाञ्चालानां वरुधिनीम् ।  
 दैत्यसेनामिव क्रुद्धः सर्वदानवमूदनः ॥ १६  
 मया त्वां सहितं सङ्घे गुप्तं च कृतवर्मणा ।  
 न सहेत विभुः साक्षाद्भ्रपाणिरपि स्वयम् ॥ १७  
 न चाहं समरे तात कृतवर्मा न चैव हि ।  
 अनिर्जित्य रणे पाण्डूनपयास्यामि कर्हिचित् ॥ १८  
 हत्वा च समरे क्षुद्रान्पाञ्चालान्पाण्डुभिः सह ।  
 निवर्तिष्यामहे सर्वे हता वा स्वर्गगा वयम् ॥ १९  
 सर्वोपायैः सहायास्ते प्रभाते वयमाहवे ।  
 सत्यमेतन्महाबाहो प्रब्रवीमि तवानघ ॥ २०  
 एवमुक्तस्ततो द्रौणिर्मातुलेन हितं वचः ।  
 अब्रवीन्मातुलं राजन्क्रोधादुद्धृत्य लोचने ॥ २१  
 आतुरस्य कुतो निद्रा नरस्यामर्षितस्य च ।  
 अर्थाश्चिन्तयतश्चापि कामयानस्य वा पुनः ॥ २२  
 तदिदं समनुप्राप्तं पश्य मेऽद्य चतुष्टयम् ।  
 यस्य भागश्चतुर्थो मे स्वप्नमहाय नाशयेत् ॥ २३  
 किं नाम दुःखं लोकेऽस्मिन्पितुर्वधमनुस्मरन् ।  
 हृदयं निर्दहन्मेऽद्य रात्र्यहानि न शाम्यति ॥ २४  
 यथा च निहतः पापैः पिता मम विशेषतः ।  
 प्रत्यक्षमपि ते सर्वे तन्मे मर्माणि कुन्तति ॥ २५

कथं हि मादृशो लोके मुहूर्तमपि जीवति ।  
 द्रोणहन्तेति यद्वाचः पाञ्चालानां शृणोम्यहम् २६  
 धृष्टद्युम्नमहत्वा तु नाहं जीवितुमुत्सहे ।  
 स मे पितुर्वधाद्ध्यः पाञ्चाला ये च संगताः २७  
 विलापो भग्नसक्थस्य यस्तु राज्ञो मया श्रुतः ।  
 स पुनर्हृदयं कस्य क्रूरस्यापि न निर्दहेत् ॥ २८  
 कस्य ह्यकरुणस्यापि नेत्राभ्यामश्रु नाव्रजेत् ।  
 नृपतेर्भग्नसक्थस्य श्रुत्वा तादृग्वचः पुनः ॥ २९  
 यथायं मित्रपक्षो मे मयि जीवति निर्जितः ।  
 शोकं मे वर्धयत्येष वारिवेग इवार्णवम् ॥ ३०  
 एकाग्रमनसो मेऽद्य कुतो निद्रा कुतः सुखम् ॥ ३१  
 वासुदेवार्जुनाभ्यां च तानहं परिरक्षितान् ।  
 अविषह्यतमान्मन्ये महेन्द्रेणापि सत्तम ॥ ३२  
 न चापि शक्तः संयन्तुमस्मात्कार्यात्कथंचन ।  
 तं न पश्यामि लोकेऽस्मिन्यो मां कोपान्निवर्तयेत् ॥  
 इति मे निश्चिता बुद्धिरेषा साधुमता मम ॥ ३४  
 वादिकैः कथ्यमानस्तु मित्राणां मे पराभवः ।  
 पाण्डवानां च विजयो हृदयं दहतीव मे ॥ ३५  
 अहं तु कदनं कृत्वा शशूणामद्य सौप्तिके ।  
 ततो विश्रमिता चैव स्वप्ता च विगतज्वरः ॥ ३६

॥ इति श्रीमन्महाभारते सौप्तिकपर्वणि चतुर्थोऽध्यायः ॥ ४ ॥

### पञ्चमोऽध्यायः ॥ ५ ॥

कृपेण प्रसुप्तमारणस्याधार्मिकवक्त्रधनेन प्रतिषेधनेऽपि पितृवधामर्षिणा द्रौणिना जिघांसया रिपुक्षिबिरद्वारगमनम् ॥ १ ॥  
 कृपकृतवर्मभ्यामपि सौहार्दात्तदनुगमनम् ॥ २ ॥

कृप उवाच ।

शुश्रूषुरपि दुर्मेधाः पुरुषोऽनियतेन्द्रियः ।  
 नालं वेदयितुं कृत्स्नौ धर्मार्थाविति मे मतिः ॥ १  
 तथैव तावन्मेधावी विनयं यो न शिक्षते ।  
 न च किंचन जानाति सोऽपि धर्मार्थनिश्चयम् ॥ २

[चिरं ह्यपि जडः शूरः पण्डितं पर्युपास्य ह ।  
 न स धर्मान्विजानाति दर्वी मूपरसानिव ॥ ३  
 मुहूर्तमपि तं प्राज्ञः पण्डितं पर्युपास्य हि ।  
 क्षिप्रं धर्मान्विजानाति जिह्वा मूपरसानिव ॥ ४  
 शुश्रूषुस्त्वेव मेधावी पुरुषो नियतेन्द्रियः ।

चतुर्थ आतुरादीनां चतुर्णां मध्ये एको भागः अमर्षः । मे मम स्वप्न  
 महाय म्रदिति नाशयेत् । तस्मात् स्वपेत्युक्तं तम युज्यते ॥ २३ ॥  
 अनुस्मरन् अनुस्मरतः । न शाम्यति अमर्ष इत्यर्थः ॥ २४ ॥

स्वप्ता स्वप्स्यामि ॥ ३६ ॥ चतुर्थोऽध्यायः ॥ ४ ॥

अशुश्रूषुः मुहुर्मेधा इति ड. पाठः । दुर्मेधाः मूढः । अनि-  
 यतेतिच्छेदः ॥ १ ॥



जानीयादागमान्सर्वान्प्राहं च न विरोधयेत् ॥ ५  
 अनयस्त्ववमानी यो दुरात्मा पापपूरुषः ।  
 दिष्टमुत्सृज्य कल्याणं करोति बहुपातकम् ॥ ६  
 नाथवन्तं तु सुहृदः प्रतिषेधन्ति पातकात् ।  
 निवर्तते तु लक्ष्मीवाङ्मालक्ष्मीवाभिर्वर्तते ॥ ७  
 यथाऽङ्गुष्ठावचैर्वाक्यैः क्षिप्तचित्तो नियम्यते ।  
 तथैव सुहृदा शक्यो नशक्यस्त्ववसीदति ॥ ८  
 तथैव सुहृदोऽप्राज्ञान्कुर्वाणान्कर्म पापकम् ।  
 प्राज्ञाः संप्रतिषेधन्ति यथाशक्ति पुनःपुनः ॥ ९  
 स कल्याणे मनः कृत्वा नियम्यात्मानमात्मना ।  
 कुरु मे वचनं तात येन पश्चान्न तप्स्यसे ॥ १०  
 न वधः पूज्यते लोके सुप्तानामिह धर्मतः ।  
 तथैव न्यस्तशस्त्राणां विमुक्तश्चवाजिनाम् ॥ ११  
 ये च ब्रूयुस्तवासीति ये च स्युः शरणागताः ।  
 विमुक्तमूर्धजा ये च ये चापि हतवाहनाः ॥ १२  
 अद्य स्वप्स्यन्ति पाञ्चाला विमुक्तकवचा विभो ।  
 विश्वस्ता रजनीं सर्वे प्रेता इव विचेतसः ॥ १३  
 यस्तेषां तदवस्थानां द्रुष्टेत् पुरुषोऽनृजुः ।  
 व्यक्तं स नरके मज्जेदगाधे विपुलेऽप्लवे ॥ १४  
 सर्वास्त्रविदुषां लोके श्रेष्ठस्त्वमसि विश्रुतः ।  
 न च ते जातु लोकेऽस्मिन्सुसूक्ष्ममपि किल्बिषम् ॥ १५  
 त्वं पुनः सूर्यसंकाशः श्वोभूत उदिते रवौ ।  
 प्रकाशे सर्वभूतानां विजेता युधि शात्रवान् ॥ १६  
 असंभावितरूपं हि त्वयि कर्म विगर्हितम् ।  
 शुक्ले रक्तमिव न्यस्तं भवेदिति मतिर्मम ॥ १७  
 अश्वत्थामोवाच ।  
 एवमेव यथाऽऽस्थ त्वमनुशाससि मातुल ।  
 तैस्तु पूर्वमयं सेतुः समन्ताद्विहलीकृतः ॥ १८  
 प्रत्यक्षं भूमिपालानां भवतां चापि सन्निधौ ।  
 न्यस्तशस्त्रो मम पिता धृष्टद्युम्नेन पातितः ॥ १९  
 कर्णश्च पतिते चक्रे उत्थास्यत्रयिनां वरः ।  
 उत्तमे व्यसने मग्नो हतो गाण्डीवधन्वना ॥ २०

तथा शान्तनवो भीष्मो न्यस्तशस्त्रो निरायुधः ।  
 शिखण्डिनं पुरस्कृत्य हतो गाण्डीवधन्वना ॥ २१  
 भूरिश्रवा महेष्वासस्तथा प्रायगतो रणे ।  
 क्रौशतां भूमिपालानां युयुधानेन पातितः ॥ २२  
 दुर्योधनश्च भीमेन समेत्य गदया मृधे ।  
 पश्यतां भूमिपालानामधर्मेण निपातितः ॥ २३  
 एकाकी बहुभिस्तत्र परिवार्य महारथैः ।  
 अधर्मेण नरव्याघ्रो भीमसेनेन पातितः ॥ २४  
 विलापो भग्नसक्थस्य यो मे राज्ञः परिश्रुतः ।  
 वादिकानां कथयतां स मे मर्माणि कृन्तति ॥ २५  
 एवं चाधार्मिकाः पापाः पाञ्चाला भिन्नसेतवः ।  
 तानेवं भिन्नमर्यादान्किं भवान्न विगर्हति ॥ २६  
 पितृहन्तृनहं हत्वा पाञ्चालाभिनिशि सौप्तिके ।  
 कामं कीटः पतङ्गो वा जन्म प्राप्य भवामि वै ॥ २७  
 त्वरे चाहमनेनाद्य यदिदं मे चिकीर्षितम् ।  
 तस्य मे त्वरमाणस्य कुतो निद्रा कुतः सुखम् ॥ २८  
 न स जातः पुमाल्लोके कश्चिन्न स भविष्यति ।  
 यो मे व्यावर्तयेदेतां वधे तेषां कृतां मतिम् ॥ २९  
 सञ्जय उवाच ।  
 एवमुक्त्वा महाराज द्रोणपुत्रः प्रतापवान् ।  
 एकान्ते योजयित्वाऽश्वान्प्रायादभिमुखः परान् ॥ ३०  
 तमब्रूतां महात्मानौ भोजशारद्वताबुभौ ।  
 किमयं स्यन्दनो युक्तः किं च कार्यं चिकीर्षितम् ॥ ३१  
 एकसार्थप्रयातौ स्वस्त्वया सह नरर्षभ ।  
 समदुःखसुखौ चापि तस्माच्छंसितुमर्हसि ॥ ३२  
 अश्वत्थामा तु संकुद्धः पितुर्वधमनुसरन् ।  
 ताभ्यां तथ्यं तथाऽऽचख्यौ यदस्यात्मचिकीर्षितम् ॥ ३३  
 हत्वा शतसहस्राणि योधानां निशितैः शरैः ।  
 न्यस्तशस्त्रो मम पिता धृष्टद्युम्नेन पातितः ॥ ३४  
 तं तथैव वधिष्यामि न्यस्तवर्मणमद्य वै ।  
 पुत्रं पाञ्चालराजस्य पापं पापेन कर्मणा ॥ ३५  
 तथा विनिहतः पापः पाञ्चाल्यः पशुवन्मया ।

अनेय इति श. पाठः । तत्र अनेयः सन्मार्गं नेतुमशक्यः ।  
 दिष्टमुपदिष्टम् ॥ ६ ॥ उवाचैः सर्वैरिति क. छ. पाठः ॥ ८ ॥

अहवे इति च्छेदः ॥ १४ ॥ अधर्मेण नाभेरधस्तात्प्रहारेण  
 ॥ २३ ॥ नावां कश्चिदुमर्हसीति श. पाठः ॥ ३२ ॥

शस्त्रेण विजिताँल्लोकान्प्राप्नुयादिति मे मतिः ३६  
 क्षिप्रं सन्नद्धकवचौ सखद्वावात्तकार्मुकौ ।  
 मामेवाद्य प्रतीक्षेतां रथवर्यौ परंतपौ ॥ ३७  
 इत्युक्त्वा रथमास्थाय प्रायादभिमुखः परान् ।  
 तमन्वगात्कुपो राजन्कृतवर्मा च सात्वतः ॥ ३८

ते प्रयाता व्यरोचन्त परानभिमुखास्त्रयः ।  
 हूयमाना यथा यज्ञे समिद्धा हव्यवाहनाः ॥ ३९  
 ययुश्च शिविरं तेषां संप्रसुप्तजनं विभो ।  
 द्वारदेशमनुप्राप्य द्रौणिस्तस्थौ महारथः ॥ ४०

॥ इति श्रीमन्महाभारते सौप्तिकपर्वणि पञ्चमोऽध्यायः ॥ ५ ॥

### षष्ठोऽध्यायः ॥ ६ ॥

अश्वरथासः शिविरद्वारस्थमहाभूतदर्शनम् ॥ १ ॥ भूतजिगीषया द्रौणिचित्स्थानामस्त्रशस्त्राणां भूतेन प्रसनम् ॥ २ ॥  
 ततश्चितातान्तस्य द्रौणेमहादेवोपासनाप्यवसायः ॥ ३ ॥

धृतराष्ट्र उवाच ।  
 द्वारदेशे ततो द्रौणिमवस्थितमवेक्ष्य तौ ।  
 अकुर्वतां भोजकृपौ किं सञ्जय वदस्व मे ॥ १  
 सञ्जय उवाच ।  
 कृतवर्मणमामय्य कृपं च स महारथः ।  
 द्रौणिर्मन्युपरीतात्मा शिविरद्वारमासदत् ॥ २  
 तत्र भूतं महाकायं चन्द्रार्कसदृशद्युतिम् ।  
 सोऽपश्यद्वारमावृत्य तिष्ठन्तं रोमहर्षणम् ॥ ३  
 वसानं चर्म वैयाघ्रं वसारुधिरविस्त्रवम् ।  
 कुण्ठाजिनोत्तरासङ्गं नागयज्ञोपवीतिनम् ॥ ४  
 बाहुभिः स्वायतैर्मैर्नानाप्रहरणोद्यतैः ।  
 बद्धाङ्गदमहासर्पं ज्वालामालाकुलाननम् ॥ ५  
 दंष्ट्राकरालवदनं व्यादितास्यं भयानकम् ।  
 नयनानां सहस्रैश्च विचित्रैरभिभूषितम् ॥ ६  
 नैव तस्य वपुः शक्यं प्रवक्तुं वेष एव च ।  
 सर्वथा तु तदालक्ष्य स्फुटयुरपि पर्वताः ॥ ७  
 तस्यास्यनासिकाभ्यां च श्रवणाभ्यां च सर्वशः ।  
 तेभ्यश्चाक्षिसहस्रेभ्यः प्रादुरासन्महार्चिषः ॥ ८  
 तथा तेजोमरीचिभ्यः शङ्खचक्रगदाधराः ।  
 प्रादुरासन्हृषीकेशाः शतशोऽथ सहस्रशः ॥ ९  
 तदत्यद्भुतमालोक्य भूतं लोकभयंकरम् ।

द्रौणिरव्यथितो दिव्यैरस्त्रवर्षैरवाकिरत् ॥ १०  
 द्रौणिमुक्ताञ्छरांस्तांस्तु तद्भूतं महदग्रसत् ।  
 उदधेरिव वायोर्योधान्यावको बडवामुखः ॥ ११  
 अश्वत्थामा तु संप्रेक्ष्य शरौघांस्ताभिरर्यकान् ।  
 रथशक्तिं मुमोचास्त्रै दीप्तामग्निशिखामिव ॥ १२  
 सा तमाहत्य दीप्ताग्रा रथशक्तिरदीर्यत ।  
 युगान्ते सूर्यमाहत्य महोल्केव दिवश्च्युता ॥ १३  
 अथ हेमत्सरं दिव्यं खड्गमाकाशवर्चसम् ।  
 कोशात्समुद्भवहर्षांशु विलादीप्तमिवोरगम् ॥ १४  
 ततः खड्गवरं धीमान्भूताय प्राहिणोत्तदा ।  
 स तदासाद्य भूतं वै विलयं तूलवद्ययौ ॥ १५  
 ततः स कुपितो द्रौणिरिन्द्रकेतुनिर्भां गदाम् ।  
 ज्वलन्तीं प्राहिणोत्तस्मै भूतं तामपि चाग्रसत् ॥ १६  
 ततः सर्वायुधाभावे वीक्षमाणस्ततस्ततः ।  
 अपश्यत्कृतमाकाशमनाकाशं जनार्दनैः ॥ १७  
 तदद्भुततमं दृष्ट्वा द्रोणपुत्रो निरायुधः ।  
 अचिन्तयत्सुसंत्रस्तः कृपभोजवचः स्मरन् ॥ १८  
 ब्रुवतामप्रियं पथ्यं सुहृदां न शृणोति यः ।  
 स शोचत्यापदं प्राप्य यथाऽहमवमत्य तौ ॥ १९  
 शास्त्रदृष्टानविद्वान्यः समतीत्य जिघांसति ।  
 स पथः प्रच्युतो धर्म्यात्कुपथे प्रतिहन्यते ॥ २०

शस्त्राभिवर्जिताँल्लोकान्प्राप्नुयादिति मे मतिः इति उ. पाठः  
 ॥ ३६ ॥ पञ्चमोऽध्यायः ॥ ५ ॥

रथशक्तिं चक्रम् ॥ १२ ॥ युगान्ते सूर्यमिति झ. पाठः  
 सौप्ति० २

तत्र युग्मांते मिथुनराशेरन्ते अतिदीप्तं इत्यर्थः ॥ १३ ॥ विलं  
 नकुलवद्ययौ इति झ. पाठः ॥ १५ ॥ अनाकाशं निरवकाशम्  
 ॥ १७ ॥ षष्ठोऽध्यायः ॥ ६ ॥

गोत्राङ्गणनृपस्त्रीषु सख्युर्मातुर्गुरोस्तथा ।  
 धृद्धबालजडान्धेषु सुप्तभीतोत्थितेषु च ॥ २१  
 मत्तोन्मत्तप्रमत्तेषु न शस्त्राणि च पातयेत् ।  
 इत्येवं गुरुभिः पूर्वमुपदिष्टं नृणां सदा ॥ २२  
 सोऽहमुत्क्रम्य पन्थानं शास्त्रदृष्टं सनातनम् ।  
 अमार्गेणैवमारभ्य घोरामापदमागतः ॥ २३  
 तां चापदं घोरतरां प्रवदन्ति मनीषिणः ।  
 यदुद्यम्य महत्कृत्यं भयादपि निवर्तते ॥ २४  
 अशक्यं चैव कः कर्तुं शक्तः शक्तिबलादिह ।  
 न हि दैवाद्गुरीयो वै मानुष्यं किञ्चिदिष्यते ॥ २५  
 मानुष्यं कुर्वतः कर्म यदि दैवान्न सिध्यति ।  
 स पथः प्रच्युतो धर्म्याद्विपदं प्रतिपद्यते ॥ २६  
 प्रतिज्ञानं ह्यविज्ञानं प्रवदन्ति मनीषिणः ।  
 यदारभ्य क्रियां काञ्चिद्भयादिह निवर्तते ॥ २७

तदिदं दुष्प्रणीतेन भयं मां समुपस्थितम् ।  
 न हि द्रोणसुतः सङ्क्षेपे निवर्तेत कथंचन ॥ २८  
 इदं च सुमहद्भूतं दैवदण्डमिवोद्यतम् ।  
 न चैतदभिजानामि चिन्तयन्नपि सर्वथा ॥ २९  
 ध्रुवं येयमधर्मेण ग्रहिता कलुषा मतिः ।  
 तस्याः फलमिदं घोरं प्रतिघाताय कल्पते ॥ ३०  
 तदिदं दैवविहितं मम सङ्क्षेपे निवर्तनम् ।  
 नान्यत्र दैवादुद्यन्तुमिह शक्यं कथंचन ॥ ३१  
 सोऽहमद्य महादेवं प्रपद्ये शरणं विभुम् ।  
 दैवदण्डमिमं घोरं स हि मे नाशयिष्यति ॥ ३२  
 कपर्दिनं प्रपद्येऽहं देवदेवमुमापतिम् ।  
 कपालमालिनं रुद्रं भगनेत्रहरं हरम् ॥ ३३  
 स हि देवोऽत्यगाद्देवांस्तपसा विक्रमेण च ।  
 तस्माच्छरणमभ्येक्ष्ये गिरिशं शूलपाणिनम् ॥ ३४

॥ इति श्रीमन्महाभारते सौप्तिकपर्वणि षष्ठोऽध्यायः ॥ ६ ॥

### सप्तमोऽध्यायः ॥ ७ ॥

द्रौणिना शिवस्तुतिः ॥ १ ॥ द्रौणेः पुरतः काञ्चनवेद्यामभ्युत्तवः ॥ २ ॥ द्रौणेः समीपे नानाविधभीषणभूतगणाना-  
 मागमनम् ॥ ३ ॥ शिवेन आत्मनो हविष्कल्पनपूर्वकमग्नौ प्रविष्टाय द्रौणये सङ्गदानपूर्वकं तच्छरीरप्रवेशः ॥ ४ ॥ पुन-  
 रश्वरथाङ्गः शिविरगमनम् ॥ ५ ॥

सञ्जय उवाच ।  
 एवं संचिन्तयित्वा तु द्रोणपुत्रो विशांपते ।  
 अवतीर्य रथोपस्थाह्वयौ स प्रयतः स्थितः ॥ १  
 द्रौणिरुवाच ।  
 उग्रं स्थापुं शिवं रुद्रं शर्वमीशानमीश्वरम् ।  
 गिरिशं वरदं देवं भवभावनमव्ययम् ॥ २  
 शितिकण्ठमजं रुद्रं दक्षक्रतुहरं हरम् ।  
 विश्वरूपं विरूपाक्षं बहुरूपमुमापतिम् ॥ ३  
 श्मशानवासिनं दृप्तं महागणपतिं विभुम् ।  
 खट्वाङ्गधारिणं मुण्डं जटिलं ब्रह्मचारिणम् ॥ ४  
 मनसा ह्यनुचिन्त्यैनं दुष्करेणाल्पचेतसा ।  
 अद्य भूतोपहारेण यस्ये त्रिपुरघातिनम् ॥ ५

स्तुतं स्तुत्यं स्तूयमानममोघं कृत्तिवाससम् ।  
 विलोहितं नीलकण्ठमसङ्गं दुर्निवारणम् ॥ ६  
 शुक्रं विश्वसृजं ब्रह्म ब्रह्मचारिणमेव च ।  
 व्रतवन्तं तपोनिष्ठमनन्तं तपतां गतिम् ॥ ७  
 बहुरूपं गणाध्यक्षं त्र्यक्षं पारिषदप्रियम् ।  
 धनाध्यक्षप्रियसखं गौरीहृदयवल्लभम् ॥ ८  
 कुमारपितरं पित्रं गोवृषोत्तमवाहनम् ।  
 कृत्तिवाससमत्युग्रमुमातोषणतत्परम् ॥ ९  
 परं परेभ्यः परमं परं यस्मान्न विद्यते ।  
 इष्वस्रोत्तमभर्तारं दिगन्तं देशरक्षिणम् ॥ १०  
 हिरण्यकवचं देवं चन्द्रमौलिविभूषणम् ।  
 प्रपद्ये शरणं देवं परमेण समाधिना ॥ ११

रथोपस्थाह्वयौ स प्रयतः स्थितः इति क. पाठः ॥ १ ॥  
 सोऽहमात्मोपहारेणेति झ. पाठः ॥ ५ ॥ उमाभूषणतत्परमिति

झ. पाठः ॥ ९ ॥ हिरण्यदण्डकवचं चारुमौलिविभूषणमिति  
 क. पाठः ॥ ११ ॥

इमां चेदापदं घोरां तराम्यद्य सुदुस्तराम् ।  
 सर्वभूतोपहारेण यक्ष्येऽहं शुचिना शुचिम् ॥ १२  
 इति तस्य व्यवसितं ज्ञात्वा योगात्सुकर्मणः ।  
 पुरस्तात्काञ्चनी वेदी प्रादुरासीन्महात्मनः ॥ १३  
 तस्यां वेद्यां तदा राजंश्चित्रभानुरजायत ।  
 स दिशो विदिशः खं च ज्वालाभिरिव पूरयन् ॥ १४  
 दीप्तास्यनयनाश्चात्र नैकपादशिरोधराः ।  
 [रत्नचित्राङ्गदधराः समुद्यतकरास्तथा ॥] १५  
 द्विपाः शैलप्रतीकाशाः प्रादुरासन्महागणाः ।  
 श्ववराहोष्ट्ररूपाश्च हयगोमायुगोमुखाः ॥ १६  
 ऋक्षमार्जारवदना व्याघ्रद्वीपिमुखास्तथा ।  
 काकवक्त्राः पुवमुखाः शुक्लवक्त्रास्तथैव च ॥ १७  
 महाजगरवक्त्राश्च हंसवक्त्राः शितप्रभाः ।  
 दार्वाघाटमुखाश्चापि चापवक्त्राश्च भारत ॥ १८  
 कूर्मनक्रमुखाश्चैव शिशुमारमुखास्तथा ।  
 महामकरवक्त्राश्च तिमिवक्त्रास्तथैव च ॥ १९  
 हरिवक्त्राः क्रौञ्चमुखाः कपोताभमुखास्तथा ।  
 पारावतमुखाश्चैव मद्रुवक्त्रास्तथैव च ॥ २०  
 पाणिकर्णाः सहस्राक्षस्तथैव च महोदराः ।  
 निर्मासाः काकवक्त्राश्च श्येनवक्त्राश्च भारत ॥ २१  
 तथैवाशिरसो राजन्नृक्षवक्त्राश्च भीषणाः ।  
 प्रदीप्तनेत्रजिह्वाश्च ज्वालावर्णास्तथैव च ॥ २२  
 ज्वालाकेशाश्च राजेन्द्र ज्वलद्रोमचतुर्भुजाः ।  
 मेघवक्त्रास्तथैवान्ये तथा छागमुखा नृप ॥ २३  
 शङ्खाभाः शङ्खवक्त्राश्च शङ्खवर्णास्तथैव च ।  
 शङ्खमालापरिकराः शङ्खध्वनिसमस्वनाः ॥ २४  
 जटाधराः पञ्चशिखास्तथा मुण्डाः कुशोदराः ।  
 चतुर्दंष्ट्राश्चतुर्जिह्वाः शङ्कुकर्णाः किरीटिनः ॥ २५  
 मौञ्जीधराश्च राजेन्द्र तथा कुञ्चितमूर्धजाः ।  
 उष्णीषिणः कुण्डलिनश्चारुवक्त्राः खलंकृताः ॥ २६  
 पद्मोत्पलापीडधरास्तथा मुकुटधारिणः ।  
 माहात्म्येन च संयुक्ताः शतशोऽथ सहस्रशः ॥ २७  
 शतभीचक्रहस्ताश्च तथा मुसलपाणयः ।

भुशुण्डीपाशहस्ताश्च दण्डहस्ताश्च भारत ॥ २८  
 घृष्टेषु बद्धेषु धयश्चित्रबाणोत्कटास्तथा ।  
 सध्वजाः सपताकाश्च सघण्टाः सपरश्वथाः ॥ २९  
 महापाशोद्यतकरास्तथा लगुडपाणयः ।  
 स्थूणाहस्ताः खड्गहस्ताः सर्पोच्छ्रितकिरीटिनः ॥ ३०  
 महासर्पाङ्गदधराश्चित्राभरणधारिणः ।  
 रजोध्वजाः पद्मदिग्धाः सर्वे चित्राम्बरस्रजः ।  
 नीलाङ्गाः पिङ्गलाङ्गाश्च मुण्डवक्त्रास्तथैव च ॥ ३१  
 भेरीशङ्खमृदङ्गाश्च झङ्गरानकगोमुखान् ।  
 अवादयन्पारिषदाः ग्रहृष्टाः कनकप्रभाः ॥ ३२  
 गायमानास्तथैवान्ये संहृष्टाः पुरुषर्षभाः ।  
 लङ्घयन्तः पुवन्तश्च वल्गन्तश्च महारथाः ॥ ३३  
 धावन्तो जवनाश्चण्डाः पावकोद्धूतमूर्धजाः ।  
 मत्ता इव महानागा विनदन्तो मुहुर्मुहुः ॥ ३४  
 सुभीमा घोररूपाश्च शूलपट्टसपाणयः ।  
 नानाविरागवसनाश्चित्रमाल्यानुलेपनाः ॥ ३५  
 रत्नचित्राङ्गदधराः समुद्यतकरास्तथा ।  
 हन्तारो द्विषतां शूराः प्रसङ्गासङ्घविक्रमाः ॥ ३६  
 पातारोऽसृग्बसाज्यानां मांसाश्रकृतभोजनाः ।  
 चूडालाः कर्णिकाराश्च ग्रहृष्टाः पिठरोदराः ॥ ३७  
 अतिह्रस्वातिदीर्घाश्च प्रलम्बाश्चातिभैरवाः ।  
 विकटाः काललंबोष्ठा बृहच्छेफाण्डपिण्डिकाः ॥ ३८  
 महार्हणानाविकटा मुण्डाश्च जटिलाः परे ।  
 सार्केन्दुग्रहनक्षत्रां घां कुर्युस्ते महीतले ॥ ३९  
 उत्सहेरंश्च ये हन्तुं भूतग्रामं चतुर्विधम् ।  
 ये च वीतभया नित्यं हरस्य भ्रुकुटीसहाः ॥ ४०  
 कामकारकरा नित्यं त्रैलोक्यस्थेश्वरेश्वराः ।  
 नित्यानन्दप्रभुदिता वागीशा वीतमत्सरः ॥ ४१  
 प्राप्याष्टगुणमैश्वर्यं ये न यास्यन्ति वै सयम् ।  
 येषां विस्मयते नित्यं भगवान्कर्मभिर्हरः ॥ ४२  
 मनोवाक्कर्मभिर्युक्तैर्नित्यमाराधितश्च येः ।  
 मनोवाक्कर्मभिर्भक्तान्पाति पुत्रानिवौरसान् ॥ ४३  
 पिवन्तोऽसृग्बसाश्चान्ये क्रुद्धा ब्रह्मद्विषां सदा ।

पुवमुखाः मण्डूकवक्त्राः ॥ १७ ॥ दार्वाघाटः पक्षिविशेषः ।  
 महाजगरवक्त्रावेति क. पाठः ॥ १८ ॥ पिण्डिका जानुनोरधः-

पश्चाद्भागः ॥ ३८ ॥

चतुर्विधात्मकं सोमं ये पिबन्ति च सर्वदा ॥ ४४  
 श्रुतेन ब्रह्मचर्येण तपसा च दमेन च ।  
 ये समाराध्य शूलाङ्गं भवसायुज्यमागताः ॥ ४५  
 यैरात्मभूतैर्भगवान्पार्वत्या च महेश्वरः ।  
 महाभूतगणैर्भुङ्क्ते भूतभव्यभवत्प्रभुः ॥ ४६  
 नानावादित्रहसितक्ष्वेडितोत्कृष्टगर्जितैः ।  
 संत्रासयन्तस्ते विश्वमश्वत्थामानमभ्ययुः ॥ ४७  
 संस्तुवन्तो महादेवं भाः कुर्वाणाः सुवर्चसः ।  
 विवर्धयिष्वो द्रौणिर्महिमानं महात्मनः ॥ ४८  
 जिज्ञासमानास्तत्तेजः सौप्तिकं च दिदृक्षुवः ।  
 भीमोग्रपरिधालातशूलपट्टसपाणयः ।  
 घोररूपाः समाजगृभृतसङ्घाः सहस्रशः ॥ ४९  
 जनयेयुर्भयं ये स त्रैलोक्यस्यापि दर्शनात् ।  
 न च तान्प्रेक्षमाणोऽपि व्यथामुपजगाम ह ॥ ५०  
 अथ द्रौणिर्धनुष्पाणिर्बद्धगोधाङ्गुलित्रवान् ।  
 स्वयमेवात्मनात्मानमुपहारमुपाहरत् ॥ ५१  
 धनूंषि समिधस्तत्र पवित्राणि सिताः शराः ।  
 हविरात्मवतश्चात्मा तस्मिन्भारत कर्मणि ॥ ५२  
 ततः सौम्येन मन्त्रेण द्रोणपुत्रः प्रतापवान् ।  
 उपहारं महामन्युरथात्मानमुपाहरत् ॥ ५३  
 तं रुद्रं रौद्रकर्माणं रौद्रैः कर्मभिरच्युतम् ।  
 अभिष्टुत्य महात्मानमित्युवाच कृताञ्जलिः ॥ ५४  
 द्रौणिरुवाच ।  
 इममात्मानमद्याहं जातमाङ्गिरसे कुले ।  
 स्वप्नौ जुहोमि भगवन्प्रतिगृह्णीष्व मां बलिम् ॥ ५५

॥ इति श्रीमन्महाभारते सौप्तिकपर्वणि सप्तमोऽध्यायः ॥ ७ ॥

### अष्टमोऽध्यायः ॥ ८ ॥

शिविरद्वारे कृपकृतवर्मणौ संस्थाप्यान्तः प्रविष्टेन द्रौणिना दृष्टद्युम्नादिपाञ्चालानां द्रौपदेयादीनां च वचः ॥ १ ॥  
 भयाद्दहिर्निष्क्रान्तामां कृपकृतवर्मभ्यां वचः ॥ २ ॥

धृतराष्ट्र उवाच ।  
 तथा प्रयाते शिविरं द्रोणपुत्रे महारथे ।  
 कच्चित्कृपश्च भोजश्च भयार्ता न व्यवर्तताम् ॥ १

सौम्येन सोमदेवलेन मन्त्रेण ॥ ५३ ॥

कश्चिन्न वारितौ क्षुद्रै रक्षिभिर्नोपलक्षितौ ।  
 असह्यमिति मन्वानौ न निवृत्तौ महारथौ ॥ २  
 कच्चिदुन्मथ्य शिविरं हत्वा सोमकपाण्डवान् ।

सप्तमोऽध्यायः ॥ ७ ॥

‘कृता प्रतिज्ञा सफला कचित्सञ्जय सा निशि ॥’ ३  
 दुर्योधनस्य पदवीं कचित्परमिकां रणे ।  
 ‘गत्वातिष्ठदसौ द्रौणिः कृत्वा कर्म सुदुष्करम् ॥’ ४  
 धृष्टद्युम्नाशिखण्डिभ्यां द्रौपद्याश्च सुतैः किल ।  
 संलब्धा मेदिनी सुप्तैर्निहतैः पाण्डुसैनिकैः ॥ ५  
 पाञ्चालैर्वा विनिहतैः शयानै रुधिरोक्षितैः ।  
 कचिन्महीतलं छत्रं तन्ममाचक्ष्व सञ्जय ॥’ ६  
 [पाञ्चालैर्निहतौ वीरौ कचित्तु स्वपतां क्षितौ ।  
 कचित्ताभ्यां कृतं कर्म तन्ममाचक्ष्व सञ्जय ॥] ७  
 सञ्जय उवाच ।  
 तस्मिन्प्रयाते शिविरं द्रोणपुत्रे महात्मनि ।  
 कृपश्च कृतवर्मा च द्रौणिमेवाभ्यवर्तताम् ॥ ८  
 अश्वत्थामा तु तौ दृष्ट्वा यत्नवन्तौ महारथौ ।  
 ग्रहृष्टः शनकै राजभिदं वचनमब्रवीत् ॥ ९  
 यत्तौ भवन्तौ पर्याप्तौ सर्वक्षत्रस्य नाशने ।  
 किंपुनर्योधशेषस्य प्रसुप्तस्य विशेषतः ॥ १०  
 अहं प्रवेक्ष्ये शिविरं चरिष्यामि च कालवत् ।  
 यथा न कश्चिदपि वां जीवन्मुच्येत मानवः ।  
 तथा भवद्भ्यां कार्यं स्यादिति मे निश्चिता मतिः ॥ ११  
 इत्युक्त्वा प्राविशद्रौणिः पार्थानां शिविरं महत् ।  
 अद्वारेणाभ्यवस्कन्द्य विहाय भयमात्मनः ॥ १२  
 स प्रविश्य महाबाहुरुद्देशज्ञश्च तस्य ह ।  
 ‘द्रौणिः परमसंकुद्धस्तेजसा प्रज्वलन्निव ।  
 ततः पर्यचरत्सर्वे संग्रसुप्तं जनं निशि ॥’ १३  
 धृष्टद्युम्नस्य निलयं शनकैरभ्युपागमत् ॥ १४  
 ते तु कृत्वा महत्कर्म श्रान्ताश्च बलवद्रणे ।  
 प्रसुप्ता वै सुविश्रस्ताः स्वसैन्यपरिवारिताः ॥ १५  
 अथ प्रविश्य तद्वेश्म धृष्टद्युम्नस्य भारत ।  
 पाञ्चाल्यं शयने द्रौणिरपश्यत्सुप्तमन्तिकात् ॥ १६  
 क्षौमावदाते महति स्पृह्यास्तरणसंयुते ।  
 माल्यप्रवरसंयुक्ते धूपैश्चूर्णैश्च वासिते ॥ १७  
 तं शयानं महात्मानं विस्रब्धमकुतोभयम् ।

अपोथयत पादेन शयनस्थं महीपते ॥ १८  
 संबुध्य चरणस्पर्शादुत्थाय रणदुर्मदः ।  
 अभ्यजानादमेयात्मा द्रोणपुत्रं महारथम् ॥ १९  
 तमुत्पतन्तं शयनादश्वत्थामा महाबलः ।  
 केशेष्वालभ्य पाणिभ्यां निष्पिपेष महीतले ॥ २०  
 स बलात्तेन निष्पिष्टः साध्वसेन च भारत ।  
 अभ्याक्रान्तश्च निद्रान्धो नाशकचेष्टितुं तदा ॥ २१  
 ‘निष्पिष्य तु ततो भूमौ पाञ्चाल्यं द्रौणिरञ्जसा ।  
 धनुषो ज्यां विमुच्याशु क्रूरबुद्धिरमर्षणः ॥ २२  
 तस्य कण्ठेऽथ बद्धा तां त्वरितः क्रोधमूर्च्छितः ॥  
 द्रौणिः क्रूरं मनः कृत्वा पाञ्चाल्यमवधीत्तदा ॥ २३  
 तमाक्रम्य पदा राजन्कण्ठे चोरसि पादयोः ।  
 नदन्तं विस्फुरन्तं च पशुमारममारयत् ॥ २४  
 ‘स वार्यमाणस्तरसा बलाद्बलवता बली ।’  
 तुदन्नखैस्तु स द्रौणिं नातिव्यक्तमुदाहरत् ॥ २५  
 आचार्यपुत्रं शस्त्रेण जहि मां मा चिरं कृथाः ।  
 त्वत्कृते सुकृतां लोकान्गच्छेयं द्विपदावर ॥ २६  
 एवमुक्त्वा तु वचनं विरराम परंतपः ।  
 सुतः पाञ्चालराजस्य आक्रान्तो बलिना भृशम् ॥ २७  
 तस्याव्यक्तां तु तां वाचं संश्रुत्य द्रौणिरब्रवीत् ।  
 आचार्यघातिनां लोका न सन्ति कुलपांसन ।  
 तस्माच्छस्त्रेण निधनं न त्वमर्हसि दुर्मते ॥ २८  
 ‘नृशंसेनातिवृत्तेन त्वया मे निहतः पिता ।  
 तस्माच्चमपि बध्यश्च नृशंसेन नृशंसकृत् ॥’ २९  
 एवं ब्रुवाणस्तं वीरं सिंहो मत्तमिव द्विपम् ।  
 मर्मस्वभ्यवधीत्कुद्धः पादघातैः सुदारुणैः ॥ ३०  
 तस्य वीरस्य शब्देन मार्यमाणस्य वेष्मनि ।  
 अबुध्यन्त महाराज स्त्रियो ये चास्य रक्षिणः ॥ ३१  
 ते दृष्ट्वा धर्षयन्तं तमतिमानुषविक्रमम् ।  
 भूतमित्यध्यवसन्तो न स प्रव्याहरन्भयात् ॥ ३२  
 तं तु तेनाभ्युपायेन गमयित्वा यमक्षयम् ।  
 अध्यतिष्ठत तेजस्वी रथं प्राप्य सुदर्शनम् ॥ ३३

पाञ्चालैः पूर्वं निहतौ सन्तौ स्वपतां कश्चित् कोपात् स्वपतां  
 पाञ्चालानां कर्म बधाह्वयं ताभ्यां कश्चित्कृतमिति सम्बन्धः  
 ॥ ७ ॥ शिविरद्वार्यतिष्ठतामिति श. पाठः ॥ ८ ॥ वां युवां

प्राप्येति शेषः ॥ ११ ॥ उद्देशज्ञः धृष्टद्युम्नस्थलज्ञः ॥ १३ ॥  
 पादाष्टीलैरिति श. पाठः । तत्र पादाष्टीलैः पादग्रन्थिभिः ।  
 पाणिघातैरित्यर्थः ॥ ३० ॥



स तस्य भवनाद्राजभिष्कम्यानादयन्दिशः ।  
 रथेन शिविरं प्रायाजिघांसुर्दिषतो बली ॥ ३४  
 अपक्रान्ते ततस्तस्मिन्द्रोणपुत्रे महारथे ।  
 सहितै रक्षिभिः सर्वैः प्राणेदुर्योषितस्तदा ॥ ३५  
 राजानं निहतं दृष्ट्वा भृशं शोकपरायणाः ।  
 व्याक्रोशन्क्षत्रियाः सर्वे धृष्टद्युम्नस्य भारत ॥ ३६  
 तासां तु तेन शब्देन समीपे क्षत्रियर्षभाः ।  
 संभ्रान्ताः समनश्नन्ति किमेतदिति चाब्रुवन् ॥ ३७  
 स्त्रियस्तु राजन्वित्रस्ता भारद्वाजं निरीक्ष्य ताः ।  
 अब्रुवन्दीनकण्ठेन क्षिप्रमाद्रवतेति वै ॥ ३८  
 राक्षसो वा मनुष्यो वा नैनं जानीम कोन्वयम् ।  
 हत्वा पाञ्चालराजानं रथमारुह्य तिष्ठति ॥ ३९  
 ततस्ते योधमुख्यास्तं सहसा पर्यवारयन् ।  
 स तानापततः सर्वान्खड्गास्त्रेण व्यपोथयत् ॥ ४०  
 धृष्टद्युम्नं च हत्वा स तांश्चैवास्त्र पदानुगान् ।  
 अपश्यच्छयने सुप्तमुत्तमौजसमन्तिके ॥ ४१  
 तमप्याक्रम्य पादेन कण्ठे चोरसि तेजसा ।  
 तथैव भारयामास विनर्दन्तमरिन्दमम् ॥ ४२  
 युधामन्युश्च विक्रान्तो मत्वा तं राक्षसं स सः ।  
 गदामुद्यम्य वेगेन हृदि द्रौणिमताडयत् ॥ ४३  
 'गदाप्रहाराभिहतो नाचलद्रौणिराहवे ।'  
 तमभिद्रुत्य वेगेन क्षितौ चैनमपातयत् ॥ ४४  
 विस्फुरन्तं च पशुवत्तथैवैनममारयत् ।  
 तथा स वीरो हत्वा तं ततोऽन्यान्समुपाद्रवत् ॥ ४५  
 संसृप्तानेव राजेन्द्र तत्र तत्र महारथान् ।  
 पाञ्चालवीरानाक्रम्य क्रुद्धो न्यहनदन्तिके ।  
 स्फुरतो वेपमानांश्च शमितेव पशून्मुखे ॥ ४६  
 ततो निखिंशमादाय जघानान्यान्पृथक्पृथक् ।  
 भागशो विचरन्मार्गानसियुद्धविशारदः ॥ ४७  
 तथैव गुल्मे संप्रेक्ष्य शयानान्मध्यगौलिमकान् ।  
 श्रान्तान्व्यस्तायुधान्सर्वानसिनैव व्यपोथयत् ॥ ४८  
 योधानश्चान्द्रिपांश्चैव आच्छिनत्स वरासिना ।  
 रुधिरोक्षितसर्वाङ्गः कालसृष्ट इवान्तकः ॥ ४९

विस्फुरद्भिश्च तैर्द्रौणिनिखिंशस्योद्यमेन च ।  
 अवक्षेपेण चैवासेस्त्रिधा रक्तोक्षितोऽभवत् ॥ ५०  
 तस्य लोहितरक्तस्य दीप्तखड्गस्य युध्यतः ।  
 अमानुष इवाकारो बभौ परमभीषणः ॥ ५१  
 ये त्वजाग्रन्त कौरव्य तेऽपि शब्देन मोहिताः ।  
 वीक्षमाणास्तु ते तत्र द्रौणिं दृष्ट्वा प्रविष्यथुः ॥ ५२  
 तद्रूपं तस्य ते दृष्ट्वा क्षत्रियाः शत्रुकर्शनम् ।  
 राक्षसं मन्यमानास्तं नयनानि न्यमीलयन् ॥ ५३  
 स घोररूपो व्यचरत्कालवच्छिविरे तदा ।  
 अपश्यद्रौपदीपुत्रानवशिष्टांश्च सोमकान् ॥ ५४  
 तेन शब्देन वित्रस्ता धनुर्हस्ता महारथाः ।  
 धृष्टद्युम्नं हतं श्रुत्वा द्रौपदेया विशांपते ।  
 अवाकिरञ्छरत्रातैर्भारद्वाजमभीतवत् ॥ ५५  
 ततस्तेन निनादेन संप्रबुद्धाः प्रभद्रकाः ।  
 शिलीमुखैः शिखण्डी च द्रोणपुत्रं समार्दयन् ॥ ५६  
 भारद्वाजः स तान्दृष्ट्वा शरवर्षाणि वर्षतः ।  
 ननाद बलवन्नादं जिघांसुस्तान्महारथान् ॥ ५७  
 ततः परमसंकुद्धः पितुर्वधमनुसरन् ।  
 अवरुह्य रथोपस्थात्चरमाणोऽभिदुद्रुवे ॥ ५८  
 सहस्रचन्द्रविमलं गृहीत्वा चर्म संयुगे ।  
 खड्गं च विमलं दिव्यं जातरूपपरिष्कृतम् ।  
 द्रौपदेयानभिद्रुत्य खड्गेन व्यधमद्वली ॥ ५९  
 ततः स नरशार्दूलः प्रतिविन्ध्यं महाहवे ।  
 कुक्षिदेशेऽवधीद्राजन्स हतो न्यपतद्भुवि ॥ ६०  
 प्रासेन विद्धा द्रौणिं तु सुतसोमः प्रतापवान् ।  
 पुनश्चासिं समुद्यम्य द्रोणपुत्रमुपाद्रवत् ॥ ६१  
 सुतसोमस्य सासिं तं बाहुं छित्त्वा नरर्षभ ।  
 पुनरप्याहनत्पार्श्वे स भिन्नहृदयोऽपतत् ॥ ६२  
 नाकुलिस्तु शतानीको रथचक्रेण वीरवान् ।  
 दोर्भ्यामुत्क्षिप्य वेगेन वक्षसेनमताडयत् ॥ ६३  
 अताडयच्छतानीकं मुक्तचक्रं द्विजस्तु सः ।  
 स विह्वलो ययौ भूमिं ततोऽस्यापाहरच्छिरः ॥ ६४  
 श्रुतकर्मा तु परिधं घोरं गृह्य दुरासदम् ।

तैश्चिभगात्रैर्विस्फुरद्भिस्तेषां शरीरादुत्पलद्भी रक्तविन्दुभिरि-

त्यर्थः ॥ ५० ॥

अताडयत्समुद्यम्य वेगेन द्रौणिमुत्सयन् ॥ ६५  
 स तु तं श्रुतकर्माणमास्ये जग्मे वरासिना ।  
 स हतो न्यपतद्भूमौ विमूर्धा विकृताननः ॥ ६६  
 तेन शब्देन वीरस्तु श्रुतकीर्तिरबुध्यत ।  
 अश्वत्थामानमासाद्य शरवर्षैरवाकिरत् ॥ ६७  
 'शरैराच्छादितस्तेन द्रोणपुत्रो महारथः ।  
 अदृश्यत महाराज श्वाविच्छललतो यथा ॥' ६८  
 तस्यापि शरवर्षाणि चर्मणा प्रतिवार्य सः ।  
 सकुण्डलं शिरः कायाद्वाजमानमपाहरत् ॥ ६९  
 ततो भीष्मनिहन्तारं सह सर्वैः प्रभद्रकैः ।  
 आहनत्सर्वतो वीरं नानाग्रहरणैर्बलात् ॥ ७०  
 शिलीमुखेन चाप्येनं भ्रुवोर्मध्ये समर्पयत् ॥ ७१  
 स तु क्रोधसमाविष्टो द्रोणपुत्रो महाबलः ।  
 शिखण्डिनं समासाद्य द्विधा चिच्छेद सोसिना ७२  
 शिखण्डिनं ततो हत्वा क्रोधाविष्टः परंतपः ।  
 प्रभद्रकगणान्सर्वानभिदुद्राव वेगवान् ॥ ७३  
 यच्च शिष्टं विराटस्य बलं तु भृशमाद्रवत् ।  
 द्रुपदस्य च पुत्राणां पौत्राणां सुहृदामपि ।  
 चकार कदनं घोरं दृष्ट्वा तत्र महाबलः ॥ ७४  
 अन्यानन्यांश्च पुरुषानभिसृत्याभिसृत्य च ।  
 न्यकृन्तदसिना द्रौणिरसिमार्गविशारदः ॥ ७५  
 कालीं रक्ताखनयनां रक्तमाल्यानुलेपनाम् ।  
 रक्ताम्बरधरां घोरां पाशहस्तां कुटुम्बिनीम् ॥ ७६  
 ददृशुः कालरात्रिं ते स्मयमानामिव स्थिताम् ।  
 नराश्चकुञ्जरान्पाशैर्वद्धा घोरैः प्रतस्थुषीम् ॥ ७७  
 बहन्तीं विविधान्प्रेतान्पाशबद्धान्विमूर्धजान् ।  
 तथैव च सदा राजक्यस्तशस्त्रान्महारथान् ॥ ७८  
 स्वप्ने सुप्तान्नयन्तीं तां रात्रिष्वन्यासु मारिष ।  
 ददृशुर्घोषमुख्यास्ते म्रन्तं द्रौणिं च नित्यदा ॥ ७९  
 यतः प्रभृति संग्रामः कुरुपाण्डवसेनयोः ।  
 ततः प्रभृति तां कन्यामपश्यन्द्रौणिमेव च ॥ ८०  
 तांस्तु दैवहतान्पूर्वं पश्चाद्द्रौणिर्व्यपातयत् ।  
 त्रासयन्सर्वभूतानि विनदन्भैरवान्वान् ॥ ८१

पाण्डुसृजयान् पाण्डवसंबन्धिनः सृजयान् । पाण्डोगोत्राप-

तदनुस्मृत्य ते वीरा दर्शनं पूर्वकालिकम् ।  
 इदं तदित्यमन्यन्त दैवेनोपनिपीडिताः ॥ ८२  
 ततस्तेन निनादेन प्रत्यबुध्यन्त धन्विनः ।  
 शिविरे पाण्डवेयानां शतशोऽथ सहस्रशः ॥ ८३  
 सोऽच्छिनत्कस्यचित्पदौ जघनं चैव कस्यचित् ।  
 कांश्चिद्विभेदपार्श्वेषु कालसृष्ट इवान्तकः ॥ ८४  
 अत्युग्रप्रतिपिष्टैश्च नदद्भिश्च भृशोत्कटैः ।  
 गजाश्वमथितैश्चान्यैर्मही कीर्णोऽभवत्प्रभो ॥ ८५  
 क्रोशतां किमिदं कोऽयं कः शब्दः किंनु किंकृतम् ।  
 पाञ्चालानां तथा द्रौणिरन्तकः समपद्यत ॥ ८६  
 अपेतशस्त्रसन्नाहान्सन्नद्रान्पाण्डुसृजयान् ।  
 प्राहिणोन्मृत्युलोकाय द्रौणिः प्रहरतां वरः ॥ ८७  
 ततस्तच्छस्त्रवित्रस्ता भयादभ्यपतन्नराः ।  
 निद्रान्धा नष्टसंज्ञाश्च तत्रतत्र निपेतिरे ॥ ८८  
 ऊरुस्तम्भगृहीताश्च कश्मलाभिहतौजसः ।  
 विनदन्तो भृशं त्रस्ता निरैक्षन्त परस्परम् ॥ ८९  
 ततो रथं पुनर्द्रौणिरास्थितो भीमदर्शनः ।  
 धनुष्याणिः शरैरन्यान्यैषयद्वै यमक्षयम् ॥ ९०  
 पुनरुत्पततश्चापि दूरादपि नरोत्तमान् ।  
 शूरान्संपततश्चान्यान्कालरात्र्यै न्यवेदयत् ॥ ९१  
 तथैव स्यन्दनाग्रेण प्रमथन्स व्यरोचत ।  
 शरवर्षैश्च विविधैरवर्षच्छात्रवांस्ततः ॥ ९२  
 पुनश्च सुविचित्रेण शतचन्द्रेण चर्मणा ।  
 तेन चाकाशवर्णेन तथाचरत सोऽसिना ॥ ९३  
 तथा स शिविरं तेषां द्रौणिराहवदुर्मदः ।  
 व्यक्षोभयत राजेन्द्र महाहृदमिव द्विपः ॥ ९४  
 उत्पेतुस्तेन शब्देन योधा राजन्विचेतसः ।  
 निद्रार्ताश्च भयार्ताश्च व्यधावन्त ततस्ततः ॥ ९५  
 विस्वरं चुक्रुशुश्चान्ये बहवद्वं तथाऽवदन् ।  
 न च स्म प्रत्यपद्यन्त शस्त्राणि वसनानि च ॥ ९६  
 विमुक्तकेशाश्चाप्यन्ये नाभ्यजानन्परस्परम् ।  
 उत्पतन्तोऽपतञ्ज्रान्ताः केचित्तत्राभ्रमंस्तदा ।  
 पुरीषमसृजन्केचित्केचिन्मूत्रं प्रसुक्षुबुः ॥ ९७

स्त्रानि सृजयाश्च तान्वा ॥ ८७ ॥



बन्धनानि च राजेन्द्र संलिघ तुरगा द्विपाः ।  
 समं पर्यपतन्थान्ये कुर्वन्तो महदाकुलम् ॥ ९८  
 तत्र केचिभ्रा भीता व्यलीयन्त महीतले ।  
 तथैव ताभिपतितानपिपन्गजवाजिनः ॥ ९९  
 तस्मिंस्तथा वर्तमाने रक्षांसि पुरुषर्षभ ।  
 हृष्टानि व्यनदन्नुच्चैर्मुदा युक्तानि सत्तम ॥ १००  
 स शब्दः प्रेरितो राजन्भूतसङ्घैर्मुदा युतैः ।  
 अपूरयद्दिशः सर्वा दिवं चातिमहान्खनः ॥ १०१  
 तेषामार्तरवं श्रुत्वा वित्रस्ता गजवाजिनः ।  
 मुक्ताः पर्यपतन्नाजन्मृदन्तः शिविरे जनम् ॥ १०२  
 तैस्तत्र परिधावद्भिश्चरणोदीरितं रजः ।  
 अकरोच्छिविरे तेषां रजन्यां द्विगुणं तमः ॥ १०३  
 तस्मिंस्तमसि संजाते प्रमूढाः सर्वतो जनाः ।  
 नाजानन्पितरः पुत्रान्भ्रातृन्भ्रातर एव च ॥ १०४  
 गंजो गजानतिक्रम्य निर्मनुष्या हया हयान् ।  
 अताडयन्तथाऽभज्जन्तथाऽमृदन्त भारत ॥ १०५  
 ते भग्नाः प्रपतन्ति स्म मृदन्तश्च परस्परम् ।  
 न्यपातयन्तथा चान्यान्यातयित्वा तदाऽपिषन् ॥  
 विचेतसः सनिद्राश्च तमसा चावृता नराः ।  
 जघ्नुः स्वानेव तत्राथ कालेनैव प्रचोदिताः ॥ १०७  
 त्यक्त्वाद्वाराणि च द्वास्थास्तथागुल्मानिगौल्मिकाः  
 प्राद्वन्त यथाशक्ति कांदिशीका विचेतसः ॥ १०८  
 विप्रनष्टाश्च तेऽन्योन्यं नाजानन्तस्तथा विभो ।  
 क्रोशन्तस्तात पुत्रेति दैवोपहतचेतसः ॥ १०९  
 पलायतां दिशस्तेषां खानप्युत्सृज्य बान्धवान् ।  
 गोत्रनामभिरन्योन्यमाक्रन्दन्त ततो जनाः ॥ ११०  
 हाहाकारं च कुर्वाणाः पृथिव्यां शेरते परे ।  
 तान्बुद्ध्वा रणमध्येऽसौ द्रोणपुत्रो व्यपोथयत् ॥ १११  
 तत्रापरे वध्यमाना मुहुर्महुरचेतसः ।  
 शिविराभिष्वपन्ति स्म क्षत्रिया भयपीडिताः ॥ ११२  
 तांस्तु निष्पतितान्स्वस्ताञ्ज्जिविराज्जीवितैषिणः ।  
 कृतवर्मा कृपश्चैव द्वारदेशे निजघ्नतुः ॥ ११३  
 विस्रस्तयन्त्रकवचान्मुक्तकेशान्कृताञ्जलीन् ।

वेपमानान्क्षितौ भीतान्नैव कांश्चिदमुच्यताम् ॥ ११४  
 नामुच्यत तयोः कश्चिन्निष्क्रान्तः शिविराद्बहिः ॥  
 कृपश्चैव महाराज हादिक्यश्चैव दुर्मतिः ।  
 भूयश्चैव चिकीर्षन्तौ द्रोणपुत्रस्य तौ प्रियम् ।  
 त्रिषु देशेषु ददतुः शिविरस्य हुताशनम् ॥ ११६  
 ततः प्रकाशे शिविरे खड्गेन पितृनन्दनः ।  
 अश्वत्थामा महाराज व्यचरत्कृतहस्तवत् ॥ ११७  
 कांश्चिदापततो वीरानपरांश्चैव धावतः ।  
 व्ययोजयत खड्गेन प्राणैर्द्विजवरोत्तमः ॥ ११८  
 कांश्चिद्योधान्स खड्गेन मध्ये संलिघ वीर्यवान् ।  
 अशातयद्द्रोणपुत्रः संरन्ध्रस्तिलकाण्डवत् ॥ ११९  
 निनदद्भिर्भृशायस्तैर्नराश्चद्विरदोत्तमैः ।  
 पतितैरभवत्कीर्णा मेदिनी भरतर्षभ ॥ १२०  
 मानुषाणां सहस्रेषु हतेषु पतितेषु च ।  
 उदतिष्ठन्कवन्धानि बहून्पुत्थाय चापतन् ॥ १२१  
 सायुधान्साङ्गदान्बाहून्विचकर्त शिरांसि च ।  
 हस्तिहस्तोपमानूरून्हस्तान्पादांश्च भारत ॥ १२२  
 पृष्ठच्छिन्नान्पार्श्वच्छिन्नाञ्ज्जिह्वाश्छिन्नास्तथापरान् ।  
 स महात्माकरोद्गौणिः कांश्चिच्चापि पराङ्मुखान् ॥  
 मध्यदेशे नरानन्यांश्छिन्देदान्यांश्च कर्णतः ।  
 अंसदेशे निहत्यान्यान्काये प्रावेशयच्छिरः ॥ १२४  
 एवं हि बहुभिः शस्त्रैर्घ्नतोऽपि बलवत्तरान् ।  
 तमसा रजनी घोरा बभौ दारुणदर्शना ॥ १२५  
 किञ्चित्प्राणैश्च पुरुषैर्हतैश्चान्यैः सहस्रशः ।  
 बहुना च गजाश्चैन भूरभूद्भीमदर्शना ॥ १२६  
 यक्षरक्षःसमाकीर्णे रथाश्चद्विपदारुणे ।  
 कुद्रेन द्रोणपुत्रेण संलिघाः प्रापतन्भुवि ।  
 भ्रातृनन्ये पितृनन्ये पुत्रानन्ये विचुकुशुः ॥ १२७  
 केचिदूर्ध्वं तत्कुद्रेर्धार्तराष्ट्रैः कृतं रणे ।  
 यत्कृतं नः प्रसुप्तानां रक्षोभिः क्रूरकर्मभिः ।  
 असान्निध्याद्धि पार्थानामिदं वः कदनं कृतम् ॥ १२८  
 न चासुरैर्न गन्धर्वैर्न यक्षैर्न च राक्षसैः ।  
 शक्यो विजेतुं कौन्तेयो नेता यस्य जनार्दनः ।

ब्रह्मण्यः सत्यवाग्दान्तः सर्वभूतानुकम्पकः ॥ १२९  
 न च सुप्तं प्रमत्तं वा न्यस्तशस्त्रं कृताञ्जलिम् ।  
 धावन्तं मुक्तकेशं वा हन्ति पार्थो धनञ्जयः ॥ १३०  
 तदिदं नः कृतं घोरं रक्षोभिः क्रूरकर्मभिः ।  
 इति लालप्यमानाः स शेरते बहवो जनाः ॥ १३१  
 स्तनतां च मनुष्याणामपरेषां च कूजताम् ।  
 ततो मुहूर्तात्प्राशाम्यत्स शब्दस्तुमुलो महान् ॥ १३२  
 शोणितव्यतिषिक्तायां वसुधायां च भूमिप ।  
 तद्रजस्तुमुलं घोरं क्षणेनान्तरधीयत ॥ १३३  
 स चेष्टमानानुद्विग्नाभिरुत्साहान्सहस्रशः ।  
 न्यपातयन्नरान्कुद्धः पशून्पशुपतिर्यथा ॥ १३४  
 अन्योन्यं संपरिष्वज्य शयानाञ्जीवितोऽपरान् ।  
 संलीनान्युध्यमानांश्च सर्वान्द्रौणिरपोथयत् ॥ १३५  
 दह्यमाना हुताशेन वध्यमानाश्च तेन ते ।  
 परस्परं तदा योधाननयद्यमसादनम् ॥ १३६  
 तस्या रजन्यास्त्वर्धेन पाण्डवानां महद्वलम् ।  
 गमयामास राजेन्द्र द्रौणिर्यमनिवेशनम् ॥ १३७  
 निशाचराणां सत्वानां रात्रिः सा हर्षवर्धिनी ।  
 आसीन्नरगजाश्वानां रौद्री क्षयकरी भृशम् ॥ १३८  
 तत्रादृश्यन्त रक्षांसि पिशाचाश्च पृथग्विधाः ।  
 खादन्तो नरमांसानि पिबन्तः शोणितानि च ॥ १३९  
 करालाः पिङ्गला रौद्राः शैलदन्ता रजस्वलाः ।  
 जटिला भीमवक्त्राश्च पञ्चपादा महोदराः ॥ १४०  
 पश्चादङ्गुलयो रूक्षा विरूपा भैरवस्वनाः ।  
 गजाननाश्च ह्रस्वाश्च नीलवर्णा बिभीषणाः ॥ १४१  
 सपुत्रदाराः सुक्रूराः सुदुर्दर्शाः सुनिर्घृणाः ।  
 विविधानि च रूपाणि तत्रादृश्यन्त रक्षसाम् ॥ १४२  
 पीत्वा च शोणितं हृष्टाः प्रानृत्यन्गणशोऽपरे ।  
 इदं परमिदं मेध्यमिदं स्वाद्विति चाब्रुवन् ॥ १४३  
 मेदोमज्जास्थिरक्तानां मांसानां च भृशाशिताः ।  
 परे मांसानि खादन्तः क्रव्यादा मांसजीविनः ॥ १४४  
 वसाश्चैवापरे पीत्वा पर्यधावन्विकुक्षिकाः ।  
 नानावक्त्रास्तथा रौद्राः क्रव्यादाः पिशिताशनाः ॥

अयुतानि च तत्रासन्प्रयुतान्यर्बुदानि च ।  
 रक्षसां घोररूपाणां महतां क्रूरकर्मणाम् ॥ १४६  
 मुदितानां वितृप्तानां तस्मिन्महति वैशसे ।  
 समेतानि बहून्यासन्भूतानि च जनाधिप ॥ १४७  
 एवंविधा हि सा रात्रिः सोमकानां जनक्षये ।  
 प्रसुप्तानां प्रमत्तानामासीत्सुभृशदारुणा ॥ १४८  
 असंशयं हि कालस्य पर्यायो दुरतिक्रमः ।  
 तादृशा निहता यत्र कृत्वाऽस्माकं जनक्षयम् ॥ १४९  
 धृतराष्ट्र उवाच ।  
 प्रागेव सुमहत्कर्म द्रौणिरेतन्महारथः ।  
 नाकरोदीदृशं कस्मान्मत्पुत्रविजये धृतः ॥ १५०  
 अथ कस्मादृते क्षत्रे कर्मेदं कृतवानसौ ।  
 द्रोणपुत्रो महात्मा स तन्मे शंसितुमर्हसि ॥ १५१  
 सञ्जय उवाच ।  
 तेषां नूनं भयात्रासौ कृतवान्कुरुनन्दन ।  
 असाभिध्याद्वि पार्थानां केशवस्य च धीमतः ।  
 सांत्यकेश्यापि कर्मेदं द्रोणपुत्रेण साधितम् ॥ १५२  
 को हि तेषां समक्षं तान्हन्यादपि मरुत्पतिः ।  
 एतदीदृशकं घृत्तं राजन्सुप्तजने विभो ॥ १५३  
 ततो जनक्षयं कृत्वा पाण्डवानां महात्ययम् ।  
 प्रत्यूषकाले शिविरात्प्रतिगन्तुमियेष सः ॥ १५४  
 नृशोणितावसिक्तस्य द्रौणेरासीदसित्सरुः ।  
 पाणिना सह संश्लिष्ट एकीभूत इव प्रभो ॥ १५५  
 स निःशेषानरीन्कृत्वा विरराम निशाक्षये ।  
 युगान्ते सर्वभूतानि भस्म कृत्वेव पावकः ॥ १५६  
 यथाप्रतिज्ञं तत्कर्म कृत्वा द्रौणायनिः प्रभो ।  
 दुर्गमां पदवीं गच्छन्पितुरासीद्गतज्वरः ॥ १५७  
 यथैव संसुप्तजने शिविरे प्राविशन्निशि ।  
 तथैव हत्वा निःशब्दो निश्चक्राम नरर्षभः ॥ १५८  
 निष्क्रम्य शिविरात्समात्ताभ्यां संगम्य वीर्यवान् ।  
 आचख्यौ कर्म तत्सर्वं हृष्टः संहर्षयन्विभो ॥ १५९  
 तावथाचख्यतुस्तस्मै प्रियं प्रियकरौ तदा ।  
 पाञ्चालान्मृज्जयाथैव विनिकृत्तान्सहस्रशः ॥ १६०

प्रीत्या चोच्चैरुदक्रोशंस्तथैवास्फोटयंस्तलान् ।  
दिष्ट्यादिष्वेति चान्योन्यं समेत्योचुर्महारथाः ॥ १६१ ॥  
पर्यष्वजजतौ द्रौणिस्ताभ्यां संप्रतिनन्दितः ।  
इदं हर्षात्तु सुमहदाददे वाक्यमुत्तमम् ॥ १६२ ॥

॥ इति श्रीमन्महाभारते सौप्तिकपर्वणि अष्टमोऽध्यायः ॥ ८ ॥

### नवमोऽध्यायः ॥ ९ ॥

शौणिकपकृतकर्मभिर्दुर्योधनमेव शोचनम् ॥ १ ॥ दुर्योधनं प्रति द्रौणिना सुसजनवधकथनम् ॥ २ ॥ दुर्योधनेन प्राण-  
त्यागः ॥ ३ ॥ द्रौण्यादीनां नगरगमनम् ॥ ४ ॥ सञ्जयस्य व्यासाचुप्रहृष्टप्राप्तदिव्यज्ञानवाचाः ॥ ५ ॥

सञ्जय उवाच ।

ते हत्वा सर्वपाञ्चालान्द्रौपदेयांश्च सर्वशः ।  
आगच्छन्सहितास्तत्र यत्र दुर्योधनो हतः ॥ १ ॥  
गत्वा चैनमपश्यन्त किञ्चित्प्राणं जनाधिपम् ।  
ततो रथेभ्यः प्रस्कन्द्य परिवव्रुस्तवात्मजम् ॥ २ ॥  
तं भयसक्थं राजेन्द्र कृच्छ्रप्राणमचेतसम् ।  
वमन्तं रुधिरं वक्त्रादपश्यन्वसुधातले ॥ ३ ॥  
वृतं समन्ताद्बहुभिः श्वापदैर्घोरदर्शनैः ।  
सालावृकगणैश्चैव भक्षयिष्यद्भिरन्तिकात् ॥ ४ ॥  
निवारयन्तं कृच्छ्रात्ताञ्श्वापदांश्च चिखादिषून् ।  
विवेष्टमानमूरुभ्यां सुभृशं गाढवेदनम् ॥ ५ ॥  
तं शयानं तथा दृष्ट्वा भूमौ सुरुधिरोक्षितम् ।  
हतशिष्टास्त्रयो वीराः शोकार्ताः पर्यदेवयन् ।  
अश्वत्थामा कृपश्चैव कृतवर्मा च सात्वतः ॥ ६ ॥  
तैस्त्रिभिः शोणितादिग्धैर्निःश्वसद्भिर्महारथैः ।  
शुशुमे स वृतो राजा वेदी त्रिभिरिवाग्निभिः ॥ ७ ॥  
ते तं शयानं संप्रेक्ष्य राजानमतथोचितम् ।  
अविषहेन दुःखेन ततस्ते रुरुदुस्त्रयः ॥ ८ ॥  
ततस्तु रुधिरं हस्तैर्मुखाभिर्मृज्य तस्य हि ।  
रणे राज्ञः शयानस्य कृपः संपर्यदेवयत् ॥ ९ ॥

कृप उवाच ।

न दैवस्यातिभारोऽस्ति यदयं रुधिरोक्षितः ।  
एकादशचमूभर्ता शेते दुर्योधनो हतः ॥ १० ॥  
पश्य चामीकराभस्य चामीकरविभूषिताम् ।

पाञ्चाला निहताः सर्वे द्रौपदेयाश्च सर्वशः ।  
सोमका मत्स्यशेषाश्च सर्वे विनिहता मया ॥ १६३ ॥  
इदानीं कृतकृत्याः स याम तत्रैव मा चिरम् ।  
यदि जीवति नो राजा तस्मै शंसामहे प्रियम् ॥ १६४ ॥

गदां गदाप्रियस्येमां समीपे पतितां भुवि ॥ ११ ॥  
इयमेनं गदा शूरं न जहाति रणेरणे ।  
स्वर्गायापि व्रजन्तं हि न जहाति यशस्विनम् ॥ १२ ॥  
पश्येमां सह वीरेण जाम्बूनदविभूषिताम् ।  
शयानां शयने हर्म्ये भार्या प्रीतिमतीमिव ॥ १३ ॥  
योऽयं मूर्धाभिषिक्तानामग्रे याति परंतपः ।  
स हतो ग्रसते पांमून्पश्य कालस्य पर्ययम् ॥ १४ ॥  
येनाजौ निहता भूमौ शेते क्षत्रियर्षभाः ।  
स भूमौ निहतः शेते कुरुराजः परैरयम् ॥ १५ ॥  
भयान्नमन्ति राजानो यस्य स शतसङ्घशः ।  
स वीरशयने शेते क्रव्याद्भिः परिवारितः ॥ १६ ॥  
यमुपासन्नृपाः पूर्वमर्थहेतोर्महीपतिम् ।  
उपासते च तं ह्यद्य क्रव्यादा मांसगृद्धिनः ॥ १७ ॥

सञ्जय उवाच ।

तं शयानं कुरुश्रेष्ठं ततो भरतसत्तमम् ।  
अश्वत्थामा समालिङ्ग्य करुणं पर्यदेवयत् ॥ १८ ॥  
आहुस्त्वां राजशार्दूल मुख्यं सर्वधनुष्मताम् ।  
घनाध्यक्षोपमं युद्धे शिष्यं संकर्षणस्य च ॥ १९ ॥  
कथं विवरमद्राक्षीद्भीमसेनस्तवानघ ।  
बलिनं कृतिनो नित्यं मूढः पापात्मवान्नृप ॥ २० ॥  
कालो नूनं महाराज लोकेऽस्मिन्बलवत्तरः ।  
पश्यामो निहतं त्वां च भीमसेनेन संयुगे ॥ २१ ॥  
कथं त्वां सर्वधर्मज्ञं क्षुद्रः पापो वृकोदरः ।

निकृत्या हतवान्मन्दो नूनं कालो दुरत्ययः ॥ २२  
 द्वन्द्वयुद्धे ह्यधर्मेण समाहूयौजसा मृधे ।  
 गदया भीमसेनेन निर्भेगे सक्थिनी तव ॥ २३  
 अधर्मेण हतस्याजौ मृधमानं पदा शिरः ।  
 य उपेक्षितवान्क्षुद्रं धिक्त्वमस्तु युधिष्ठिरम् ॥ २४  
 युद्धेष्वपदिष्यन्ति योधा नूनं वृकोदरम् ।  
 यावत्स्थास्यन्ति भूतानि निकृत्या ह्यसि पातितः ॥  
 ननु रामोऽब्रवीद्राजंस्त्वां सदा यदुनन्दनः ।  
 दुर्योधनसमो नास्ति गदायामिति वीर्यवान् ॥ २६  
 श्लाघते त्वां हि बाष्पेणो राजन्संसत्सु भारत ।  
 स शिष्यो मम कौरव्यो गदायुद्ध इति प्रभो ॥ २७  
 यां गतिं क्षत्रियस्याहुः प्रशस्तां परमर्षयः ।  
 हतस्याभिमुखस्याजौ प्राप्तस्त्वमसि तां गतिम् ॥ २८  
 दुर्योधन न शोचामि त्वामहं पुरुषर्षभ ।  
 हतपुत्रौ तु शोचामि गान्धारीं पितरं च ते ॥ २९  
 द्वावनाथौ कृतौ वीर त्वया नाथेन वर्धितौ ।  
 भिक्षुकौ विचरिष्येते शोचन्तौ पृथिवीमिमाम् ॥ ३०  
 धिगस्तु कृष्णं बाष्पेयमर्जुनं चापि दुर्मतिम् ।  
 धर्मज्ञमानिमौ यौ त्वां वध्यमानमुपेक्षताम् ॥ ३१  
 पाण्डवाश्चापि ते सर्वे किं वक्ष्यन्ति नराधिप ।  
 कथं दुर्योधनोऽस्माभिर्हत इत्यनपत्रयाः ॥ ३२  
 धन्यस्त्वमसि गान्धारे यस्त्वमायोधने हतः ।  
 प्रयातोऽभिमुखः शत्रून्धर्मेण पुरुषर्षभ ॥ ३३  
 हतपुत्रा हि गान्धारी निहतज्ञातिबान्धवा ।  
 प्रज्ञाचक्षुश्च दुर्धर्षः कां दशां प्रतिपत्स्यते ॥ ३४  
 धिगस्तु कृतवर्माणं मां कृपं च महारथम् ।  
 ये वयं न गताः स्वर्गं त्वां पुरस्कृत्य पार्थिवम् ॥ ३५  
 दातारं सर्वकामानां रक्षितारं प्रजाहितम् ।  
 यद्वयं नानुगच्छाम त्वां धिगस्मान्ना राधमान् ॥ ३६  
 कृपस्य तव वीर्येण मम चैव पितुश्च मे ।  
 सभृत्यानां नरव्याघ्र रत्नवन्ति गृहाणि च ॥ ३७  
 तव प्रसादादस्माभिः समित्रैः सह बान्धवैः ।  
 अवाप्ताः ऋतवो मुख्या बहवो भूरिदक्षिणाः ॥ ३८

कुतश्चापीदृशं पापाः प्रवर्तिष्यामहे वयम् ।  
 यादृशेन पुरस्कृत्य त्वं गतः सर्वपार्थिवान् ॥ ३९  
 वयमेव त्रयो राजन्गच्छन्तं परमां गतिम् ।  
 यद्वै त्वां नानुगच्छामस्तेन तप्स्यामहे वयम् ॥ ४०  
 तत्स्वर्गहीना हीनार्थाः स्मरन्तः सुकृतस्य ते ।  
 किं नाम तद्भवेत्कर्म येन त्वां न ब्रजाम वै ॥ ४१  
 दुःखं नूनं कुरुश्रेष्ठ चरिष्याम महीमिमाम् ।  
 हीनानां नस्त्वया राजन्कुतः शान्तिः कुतः सुखं ॥ ४२  
 गत्वैव तु महाराज समेत्य च महारथान् ।  
 यथाज्येष्ठं यथाश्रेष्ठं पूजयेर्वचनान्मम ॥ ४३  
 आचार्यं पूजयित्वा च केतुं सर्वधनुष्मताम् ।  
 हतं मयाऽद्य शंसेथा धृष्टद्युम्नं नराधिप ॥ ४४  
 परिष्वजेथा राजानं बाहिकं सुमहारथम् ।  
 सैन्धवं सोमदत्तं च भूरिश्रवसमेव च ॥ ४५  
 तथा पूर्वगतानन्यान्स्वर्गे पार्थिवसत्तमान् ।  
 अस्मद्वाक्यात्परिष्वज्य संपृच्छेस्त्वमनामयम् ॥ ४६  
 सञ्जय उवाच ।  
 इत्येवमुक्त्वा राजानं भग्नसक्थमचेतसम् ।  
 अश्वत्थामा लघुप्राणं पुनर्वचनमब्रवीत् ॥ ४७  
 दुर्योधन जीवसि चेद्वाक्यं श्रोत्रसुखं शृणु ।  
 सप्त पाण्डवतः शिष्टा धार्तराष्ट्रान्नयो वयम् ॥ ४८  
 ते चैव भ्रातरः पञ्च वासुदेवोऽथ सात्यकिः ।  
 अहं च कृतवर्मा च कृपः शारद्वतस्तथा ॥ ४९  
 द्रौपदेया हताः सर्वे धृष्टद्युम्नस्य चात्मजाः ।  
 पञ्चाला निहताः सर्वे मत्स्यशेषं च भारत ॥ ५०  
 कृते प्रतिकृतं पश्य हतपुत्रा हि पाण्डवाः ।  
 सौप्तिके शिबिरं तेषां हतं सनरवाहनम् ॥ ५१  
 मया च पापकर्माऽसौ धृष्टद्युम्नो महीपते ।  
 प्रविश्य शिबिरं रात्रौ पशुमारेण मारितः ॥ ५२  
 दुर्योधनस्तु तां वाचं निश्चम्य मनसः प्रियाम् ।  
 प्रतिलभ्य पुनश्चेत इदं वचनमब्रवीत् ॥ ५३  
 न मेऽकरोत्तद्वाङ्मेयो न कर्णो न च ते पिता ।  
 यत्त्वया कृपभोजाभ्यां सहितेनाद्य मे कृतम् ॥ ५४

स च सेनापतिः क्षुद्रो हतः सार्धं शिखण्डिना ।  
 तेन मन्ये मधवता सममात्मानमद्य वै ॥ ५५  
 स्वस्ति प्राप्तुत भद्रं वः स्वर्गे नः संगमः पुनः ।  
 इत्येवमुक्त्वा पुत्रस्ते कुरुराजो महामनाः ॥ ५६  
 प्राणानुपासजद्वीरः सुहृदां दुःखमादधत् ।  
 अपाक्रामद्विं पुण्यां शरीरं क्षितिमाविशत् ॥ ५७  
 एवं ते निधनं यातः पुत्रो दुर्योधनो नृप ।  
 अग्रे यात्वा रणे शूरः पश्चाद्विनिहतः परैः ॥ ५८  
 तथैव ते परिष्वक्ताः परिष्वज्य च ते नृपम् ।  
 पुनः पुनः प्रेक्षमाणाः स्वकानारूढू रथान् ॥ ५९

इत्येवं द्रोणपुत्रस्य निशम्य करुणां गिरम् ।  
 प्रत्यूषकाले शोकार्ताः प्राद्रवन्नगरं प्रति ॥ ६०  
 एवमेष क्षयो वृत्तः कुरुपाण्डवसेनयोः ।  
 घोरो विशसनो रौद्रो राजन्दुर्मन्त्रिते तव ॥ ६१  
 तव पुत्रे गते स्वर्गे शोकार्तस्य ममानघ ।  
 ऋषिदत्तं प्रनष्टं तद्विव्यदशित्वमद्य वै ॥ ६२  
 वैशंपायन उवाच ।  
 इति श्रुत्वा स नृपतिर्ज्ञातिपुत्रवधं तदा ।  
 निःश्वस्य दीर्घमुष्णं च ततश्चिन्तापरोऽभवत् ॥ ६३

॥ इति श्रीमन्महाभारते सौप्तिकपर्वणि नवमोऽध्यायः ॥ ९ ॥

समाप्तं सौप्तिकपर्व १ ।

( अथैषीकपर्व ॥ २ ॥ )

दशमोऽध्यायः ॥ १० ॥

ईवातुर्वरितेन घृष्टघुञ्जसारथिना युधिष्ठिराय रात्रौ कृतशिविरवृत्तान्तविनेदनम् ॥ १ ॥ तच्छ्रवणेन द्रौपद्यानयनाय  
 मकुलमादिश्य शिविरमुपमुपागतवता युधिष्ठिरेण मृतनिजजनावलोकनेन परिदेवनम् ॥ २ ॥

वैशंपायन उवाच ।  
 तस्यां रात्र्यां व्यतीतायां घृष्टघुञ्जस्य सारथिः ।  
 गत्वा शशंस पाण्डुभ्यः सौप्तिके कदनं कृतम् ॥ १  
 मृत उवाच ।  
 द्रौपदेया हता राजन्दुपदस्यात्मजैः सह ।  
 प्रमत्ता निशि विश्वस्ताः स्वपन्तः शिविरे स्वके ॥ २  
 गौतमेन नृशंसेन भोजेन कृतवर्मणा ।  
 अश्वत्थाम्ना च पापेन हतं वः शिविरं निशि ॥ ३  
 एतैर्नरगजाश्वानां प्रासशक्तिपरश्वथैः ।  
 सहस्राणि निकृन्तद्भिर्निःशेषं शिविरं कृतम् ॥ ४  
 'विकृष्टनानाविहगफलभारनतस्य ह ।'  
 छिद्यमानस्य महतो वनस्येव परश्वथैः ।  
 शुश्रुवे सुमहान्शब्दो बलस्य तव भारत ॥ ५  
 महमेकोऽवशिष्टस्तु तस्मात्सैन्यान्महीपते ।

मुक्तः कथंचिद्धर्मात्मन्व्यग्राच्च कृतवर्मणः ॥ ६  
 तच्छ्रुत्वा वाक्यमशिवं कुन्तीपुत्रो युधिष्ठिरः ।  
 पपात मग्नां धर्मात्मा पुत्रशोकसमन्वितः ॥ ७  
 पतन्तं तमतिक्रम्य परिजग्राह सात्यकिः ।  
 भीमसेनोऽर्जुनश्चैव माद्रीपुत्रौ च पाण्डवौ ॥ ८  
 लब्धचेतास्तु कौन्तेयः शोकविह्वलया गिरा ।  
 जित्वा शत्रूञ्जितः पश्चात्पर्यदेवयदार्तवत् ॥ ९  
 'अगम्या गतिरर्थानां कर्मणामीश्वरस्य च ।'  
 दुर्विदा गतिरर्थानामपि ये दिव्यचक्षुषः ।  
 जीयमाना जयन्त्यन्ये जयमाना वयं जिताः ॥ १०  
 हत्वा भ्रातृन्वयस्यांश्च पितृन्पुत्रान्सुहृद्गणान् ।  
 बन्धून्मात्यान्पौत्रांश्च जित्वा सर्वाञ्जिता वयम् ॥ ११  
 अनर्थो ह्यर्थसंकाशस्तथाऽनर्थोऽर्थदर्शनः ।  
 जयोऽयमजयाकारो जयस्तस्मात्पराजयः ॥ १२

अतिक्रम्य धैर्यमयीदां त्यक्त्वा पतन्तम् ॥ ८ ॥ अन्ये

शत्रवः । जयमानाः जयन्तः । जितानां जयो जयतां पराजयः

यजित्वा तप्यते पश्चादापन्न इव दुर्मतिः ।  
 कथं मन्येत विजयं ततो जिततरः परैः ॥ १३  
 येषामर्थाय पापं स्याद्विजयस्य सुहृद्वधैः ।  
 निर्जितैरप्रमत्तैर्हि विजिता जितकाशिनः ॥ १४  
 कर्णिनालीकदंष्ट्रस्य खड्गजिह्वस्य संयुगे ।  
 चापव्यान्तास्त्ररौद्रस्य ज्यातलखननादिनः ॥ १५  
 क्रुद्धस्य नरसिंहस्य संग्रामेष्वपलायिनः ।  
 ये व्यमुञ्चन्त कर्णस्य प्रमादात्त इमे हताः ॥ १६  
 रथहृदं शरवर्षोर्मिमन्तं  
 रत्नाचितं वाहनयोधवृन्दम् ।  
 शक्त्यष्टिमीनध्वजनागनक्रं  
 शरासनावर्तमहेषुफेनम् ॥ १७  
 संग्रामचन्द्रोदयवेगवेलं  
 द्रोणार्णवं ज्यातलनेमिघोषम् ।  
 ये तेरुरुच्चावचशस्त्रनौभि-  
 स्ते राजपुत्रा निहताः प्रमादात् ॥ १८  
 न हि प्रमादात्परमस्ति कश्चि-  
 द्बधो नराणामिह जीवलोके ।  
 प्रमत्तमर्था हि नरं समन्ता-  
 त्यजन्त्यनर्थाश्च समाविशन्ति ॥ १९  
 ध्वजोत्तमाग्रोच्छ्रितधूमकेतुं  
 शराचिपं दीप्तमहापताकम् ।  
 महाधनुर्ज्यातलनेमिघोषं  
 तनुत्रनानाविधशस्त्रहोमम् ॥ २०  
 महाचमूकक्षदवाभिपन्नं  
 महाहवे भीष्ममहादवाग्निम् ।  
 ये तेरुरुच्चावचशस्त्रवेगै-  
 स्ते राजपुत्रा निहताः प्रमादात् ॥ २१  
 न हि प्रमत्तेन नरेण शक्य-  
 मामुं वसु श्रीर्विपुलं यशो वा ।  
 पश्याप्रमादेन निहत्य शत्रू-  
 न्सर्वान्महेन्द्रं सुखमेधमानम् ॥ २२

इन्द्रोपमान्पार्थिवपुत्रपौत्रा-  
 न्पश्याविशेषेण हतान्प्रमादात् ।  
 तीर्त्वा समुद्रं वणिजः समृद्धा  
 मग्नाः कुनद्यामिव सीदमानाः ॥ २३  
 अमर्षितैर्ये निहता नरेन्द्रा  
 निःसंशयं ते त्रिदिवं प्रपन्नाः ।  
 कृष्णां तु शोचामि कथं नु साध्वी  
 शोकार्णवं सा विपहिष्यतीति ॥ २४  
 भावंश्च पुत्रांश्च हतान्निशम्य  
 पाञ्चालराजं पितरं च वृद्धम् ।  
 ध्रुवं विसंज्ञा पतिता पृथिव्यां  
 सा शोष्यते शोककृशाङ्गयष्टिः ॥ २५  
 तच्छोकजं दुःखमपारयन्ती  
 कथं भविष्यत्युचिता सुखानाम् ।  
 रोरूयते ज्ञातिवधाभितप्ता  
 प्रदह्यमानेव हुताशनेन ॥ २६  
 इत्येवमार्तः परिदेवयन्स  
 राजा कुरूणां नकुलं वभाषे ।  
 गच्छानयैनामिह मन्दभाग्यां  
 समातृपक्षामिति राजपुत्रीम् ॥ २७  
 माद्रीसुतस्तत्परिगृह्य वाक्यं  
 धर्मेण धर्मप्रथमस्य राज्ञः ।  
 ययौ रथेनालयमाशु देव्याः  
 पाञ्चालराजस्य च यत्र दाराः ॥ २८  
 प्रस्थाप्य माद्रीसुतमाजमीढः  
 शोकादितस्तैः सहितः सुहृद्भिः ।  
 रोरूयमाणः प्रययौ सुताना-  
 मायोधनं भूतगणानुकीर्णम् ॥ २९  
 स तत्प्रविश्याशिवमुग्ररूपं  
 ददर्श पुत्रान्सुहृदः सखींश्च ।  
 भूमौ शयानान् रुधिरार्द्रगात्रा-  
 न्विभिन्नदेहान्महतोत्तमाङ्गान् ॥ ३०

फलतोऽभूदिति महदाश्चर्यमित्यर्थः ॥ १० ॥ पश्चात्स पाप इव  
 दुर्मतिरिति क. पाठः ॥ १३ ॥ व्यमुञ्चन्त - मुक्ताः । कर्णस्य  
 कर्णात् । प्रमादादस्मत्कृतादस्माभिध्यात् ॥ १६ ॥ वाहनवाजि-  
 युक्तमिति झ. पाठः ॥ १७ ॥ तनुत्राणि नानाविधानि शस्त्राणि

च तेषां होमः प्रक्षेपो यत्र तं तनुत्रनानाविधशस्त्रहोमम्  
 ॥ २० ॥ भीष्ममयं भीष्मप्रधानं अमिदाहम् । भीष्मरूपेण  
 अभिना दाहमित्यर्थः ॥ २१ ॥ निहताः शयाना इति झ. पाठः  
 ॥ २४ ॥ दशमोऽध्यायः ॥ १० ॥

स तांस्तु दृष्ट्वा भृशमार्तरूपो  
युधिष्ठिरो धर्मभृतां वरिष्ठः ।

उच्चैः प्रचुक्रोश च कौरवाग्र्यः  
पपात चोर्व्यां सगणो विसंज्ञः ॥ ३१

॥ इति श्रीमन्महाभारते सौप्तिकपर्वणि ऐषीकपर्वणि दशमोऽध्यायः ॥ १० ॥

### एकादशोऽध्यायः ॥ ११ ॥

नकुलेन युधिष्ठिरसमीपं प्रति द्रौपद्यानयनम् ॥ १ ॥ द्रौपद्या द्रौणिमसकमणिहरणचोदितेन भीमेन नकुलसारथिना  
रथेन द्रौणिवधाय प्रस्थानम् ॥ २ ॥

वैशंपायन उवाच ।

स दृष्ट्वा निहतान्सङ्क्षेपे पुत्रान्प्राप्तान्सखींस्तथा ।  
महादुःखपरीतात्मा बभूव जनमेजय ॥ १  
ततस्तस्य महाञ्शोकः प्रादुरासीन्महात्मनः ।  
सरतः पुत्रपौत्रांस्तान्भ्रातृन्सुहृद एव च ॥ २  
तमश्रुपरिपूर्णाक्षं वेपमानमचेतसम् ।  
सुहृदो भृशसंविभ्राः सांत्वयांचक्रिरे तदा ॥ ३  
'कृत्वा तु विधिवत्तेषां पुत्राणामभितौजसाम् ।  
प्रेतकार्याणि सर्वेषां बभूव भृशदुःखितः ॥' ४  
तस्मिन्सुहृते जवनैर्बाजिभिर्हेममालिभिः ।  
नकुलः कृष्णया सार्धमुपायात्परमार्तया ॥ ५  
उपप्लाव्यं गता सा तु श्रुत्वा सुमहदप्रियम् ।  
तदा विनाशं सर्वेषां पुत्राणां व्यथितेन्द्रिया ॥ ६  
कम्पमानेव कदली वातेनाभिसमीरिता ।  
कृष्णा राजानमासाद्य शोकार्ता न्यपतद्भुवि ॥ ७  
न बभौ वदनं तस्या रुदन्त्याः शोककर्शितम् ।  
फुल्लपद्मपलाशाक्ष्या मेघावृत इवोडुराद् ॥ ८  
ततस्तां पतितां दृष्ट्वा संरम्भी सत्यविक्रमः ।  
बाहुभ्यां परिजग्राह समुत्पत्य वृकोदरः ॥ ९  
सा समाश्वासिता तेन भीमसेनेन भामिनी ।  
रुदती पाण्डवज्येष्ठमिदं वचनमब्रवीत् ॥ १०  
दिष्ट्वा राजन्वाप्येमामखिलां भोक्ष्यसे महीम् ।  
आत्मजान्क्षत्रधर्मेण संप्रदाय यमाय वै ॥ ११  
दिष्ट्वा सर्वास्त्रकुशलं मत्तमातङ्गगामिनम् ।  
अवाप्य पृथिवीं कृत्स्नां सौभद्रं न स्मरिष्यसि ॥ १२  
आत्मजान्क्षत्रधर्मेण श्रुत्वा शूराभिपातितान् ।

स्थितो राज्ये मया सार्धं विहरन्न स्मरिष्यसि ॥ १३  
प्रसुप्तानां वधं श्रुत्वा द्रौणिना पापकर्मणा ।  
शोको मां दहते गाढो हुताशन इवाश्रयम् ॥ १४  
तस्य पापकृतो द्रौणेर्न चेदद्य दुरात्मनः ।  
द्रियते सानुबन्धस्य युधि विक्रम्य जीवितम् ॥ १५  
इहैव प्रायमासिष्ये तन्निबोधत पाण्डवाः ।  
न चेत्फलमवाप्नोति द्रौणिः पापस्य कर्मणः ॥ १६  
एवमुक्त्वा ततः कृष्णा पाण्डवं प्रत्युपाविशत् ।  
युधिष्ठिरं याज्ञसेनी धर्मराजं यशस्विनी ॥ १७  
दृष्ट्वापविष्टां राजा तु पाण्डवो महिषीं प्रियाम् ।  
प्रत्युवाच स धर्मात्मा द्रौपदीं चारुदर्शनाम् ॥ १८  
क्षत्रधर्मेण धर्मज्ञे प्राप्तास्ते निधनं शुभे ।  
पुत्रास्ते भ्रातरश्चैव तान्न शोचितुमर्हसि ॥ १९  
स कल्याणि वनं दुर्गं दूरं द्रौणिरितो गतः ।  
तस्य त्वं पातनं सङ्क्षेपं कथं ज्ञास्यसि शोभने ॥ २०  
द्रौपद्युवाच ।  
द्रोणपुत्रस्य सहजो मणिः शिरसि मे श्रुतः ।  
निहत्य सङ्क्षेपं तं पापं पश्येयं मणिमाहृतम् ।  
द्रौणेः शिरस उत्कृत्य जीवेयमिति मे मतिः ॥ २१  
इत्युक्त्वा पाण्डवं कृष्णा राजानं चारुदर्शना ।  
भीमसेनकरे स्पृष्ट्वा कुपिता वाक्यमब्रवीत् ॥ २२  
प्रातुमर्हसि मां भीम क्षत्रधर्ममनुस्मरन् ।  
जहि तं पापकर्मणं शम्बरं मधवानिव ॥ २३  
न हि ते विक्रमे तुल्यः पुमानस्तीह कश्चन ।  
श्रुतं तत्सर्वलोकेषु परमव्यसने तथा ॥ २४  
द्वीपोऽभूस्त्वं हि पार्थानां नगरे वारणावते ।

दिष्ट्वेति । पुत्रनाशापेक्षया राज्यप्राप्तिमुज्जं तव महद्विल-

क्षिपेपः ॥ ११ ॥



हिडिम्बदर्शने चैव तथा त्वमभवो गतिः ॥ २५  
 तथा विराटनगरे कीचकेन भृशार्दिताम् ।  
 मामप्युद्धृतवान्कृच्छ्रात्पौलोमीं मधवानिव ॥ २६  
 यथैतान्यकृथाः पार्थ महाकर्माणि वै पुरा ।  
 तथा द्रौणिममित्रघ्नं विनिहत्य सुखी भव ॥ २७  
 वैशंपायन उवाच ।  
 तस्या बहुविधं दुःखं निशम्य परिदेवितम् ।  
 न चामर्षत कौन्तेयो भीमसेनो महाबलः ॥ २८

स काञ्चनविचित्राङ्गमारुरोह महारथम् ।  
 आदाय रुचिरं चित्रं समार्गेणगुणं धनुः ॥ २९  
 नकुलं सारथिं कृत्वा द्रोणपुत्रवधे धृतः ।  
 विस्फार्य सशरं चापं तूर्णमश्वानचोदयत् ॥ ३०  
 ते हयाः पुरुषव्याघ्र दीप्यमानाः स्वतेजसा ।  
 बहन्तः सहसा जग्मुर्हरयः शीघ्रगामिनः ॥ ३१  
 शिविरात्स्वादृहीत्वा स रथस्य पदमच्युतः ।  
 'द्रोणपुत्रगतेनाशु ययौ मार्गेण भारत ॥' ३२

॥ इति श्रीमन्महाभारते सौप्तिकपर्वणि ऐषीकपर्वणि एकादशोऽध्यायः ॥ ११ ॥

### द्वादशोऽध्यायः ॥ १२ ॥

द्रौणिजिघांसया भीमे प्रतिगते कृष्णेन युधिष्ठिरं प्रति द्रौणिदौर्दशीत्यादिकथनपूर्वकं भीमस्य ततो रक्षणीयत्व-  
 कथनम् ॥ १ ॥

वैशंपायन उवाच ।  
 तस्मिन्मयाते दुर्धर्षे यदूनामृषभस्ततः ।  
 अत्रवीत्पुण्डरीकाक्षः कुन्तीपुत्रं युधिष्ठिरम् ॥ १  
 एष पाण्डव ते भ्राता पुत्रशोकपरायणः ।  
 जिघांसुर्द्रौणिमाक्रन्दे एक एवाभिधावति ॥ २  
 भीमः प्रियस्ते सर्वेभ्यो भ्रातृभ्यो भरतर्षभ ।  
 तं कृच्छ्रगतमद्य त्वं कस्मान्नाभ्युपपद्यसे ॥ ३  
 यत्तदाचष्ट पुत्राय द्रोणः परपुरंजयः ।  
 अस्त्रं ब्रह्मशिरो नाम दहेत पृथिवीमपि ॥ ४  
 तन्महात्मा महाभागः केतुः सर्वधनुष्मताम् ।  
 प्रत्यपादयदाचार्यः प्रीयमाणो धनञ्जयम् ॥ ५  
 तं पुत्रोऽप्येक एवैनमन्वयाचदमर्षणः ।  
 ततः श्रोवाच पुत्राय नातिहृष्टमना इव ॥ ६  
 विदितं चापलं ह्यासीदात्मजस्य दुरात्मनः ।  
 सर्वधर्मविदाचार्यः सोऽन्वशासत्सुतं ततः ॥ ७  
 परमापद्रुतेनापि न स तात त्वया रणे ।  
 इदमस्त्रं प्रयोक्तव्यं मानुषेषु विशेषतः ॥ ८  
 इत्युक्तवान्गुरुः पुत्रं द्रोणः पश्चादथोक्तवान् ।  
 न त्वं जातु सतां मार्गे स्थातेति पुरुषर्षभ ॥ ९

स तदाज्ञाय दुष्टात्मा पितुर्वचनमप्रियम् ।  
 निराशः सर्वकल्याणैः शोकात्पर्यचरन्महीम् ॥ १०  
 ततस्तदा कुरुश्रेष्ठ वनस्थे त्वयि भारत ।  
 अवसद्भारकामेत्य वृष्णिभिः परमार्चितः ॥ ११  
 स कदाचित्समुद्रान्ते वसन्द्वारवतीमनु ।  
 एक एकं समागम्य मामुवाच हसन्निव ॥ १२  
 यत्तदुग्रं तपः कृष्ण चरन्ममितविक्रमः ।  
 अगस्त्याद्भारताचार्यः प्रत्यपद्यत मे पिता ॥ १३  
 अस्त्रं ब्रह्मशिरो नाम देवगन्धर्वपूजितम् ।  
 तदद्य मयि दाशार्हं यथा पितरि मे तथा ॥ १४  
 अस्मत्तत्तदुपादाय दिव्यमस्त्रं यदूतम ।  
 ममाप्यस्त्रं प्रयच्छ त्वं चक्रं रिपुहणं रणे ॥ १५  
 स राजन्प्रीयमाणेन मयाप्युक्तः कृताञ्जलिः ।  
 याचमानः प्रयत्नेन मत्तोऽस्त्रं भरतर्षभ ॥ १६  
 देवदानवगन्धर्वमनुष्यपतंगोरगाः ।  
 न समा मम वीर्यस्य शतांशेनापि पिण्डिताः ॥ १७  
 इदं धनुरियं शक्तिरिदं चक्रमियं गदा ।  
 यद्यदिच्छसि चेदस्त्रं मत्तस्तत्तद्दामि ते ॥ १८  
 यच्छक्रोपि समुद्यन्तुं प्रयोक्तुमपि वा रणे ।

बोदिता वारतरहस इति श्र. पाठः ॥ ३१ ॥ पदं गमनमार्ग-  
 चिह्नं गृहीत्वा लक्ष्य ॥ ३२ ॥ एकादशोऽध्यायः ॥ ११ ॥

आक्रन्दे संग्रामे ॥ २ ॥ स्थाता स्थाससि ॥ ९ ॥



तद्गृहाण विनाऽस्त्रेण यन्मे दातुमभीप्ससि ॥ १९  
 स सुनाभं सहस्रारं वज्रनाभमयस्यम् ।  
 वज्रे चक्रं महाभागो भक्तः स्पर्धन्मया सह ॥ २०  
 गृहाण चक्रमित्युक्तो मया तु तदनन्तरम् ।  
 जग्राहोत्पत्य सहसा चक्रं सव्येन पाणिना ॥ २१  
 न चैनमशक्तस्थानात्संचालयितुमप्युत ।  
 अथैनं दक्षिणेनापि ग्रहीतुमुपचक्रमे ॥ २२  
 सर्वयत्नेन तेनापि गृह्य नैनमकम्पयत् ॥ २३  
 ततः सर्वबलेनापि यदेनं न शशाक ह ।  
 उद्यन्तुं वा चालयितुं द्रौणिः परमदुर्मनाः ।  
 कृत्वा यत्नं परिश्रान्तः स न्यवर्तत भारत ॥ २४  
 निवृत्तमनसं तस्मादभिप्रायाद्विचेतसम् ।  
 अहमामन्य संविग्रमश्चत्थामानमब्रुवम् ॥ २५  
 यः स दैवमनुष्येषु प्रमाणं परमं गतः ।  
 गाण्डीवधन्वा श्वेताश्वः कपिप्रवरकेतनः ॥ २६  
 यः साक्षाद्देवदेशं शितिकण्ठमुमापतिम् ।  
 द्वन्द्वयुद्धे पुरा जिष्णुस्तोषयामास शंकरम् ॥ २७  
 यस्मात्प्रियतरो नास्ति ममान्यः पुरुषो भुवि ।  
 नादेयं यस्य मे किञ्चिदपि प्राणान्महात्मनः ॥ २८  
 तेनापि सुहृदा ब्रह्मन्पार्थेनाक्लिष्टकर्मणा ।  
 नोक्तपूर्वमिदं वाक्यं यस्त्वं मामभिभाषसे ॥ २९  
 ब्रह्मचर्यं महद्भोरं तीर्त्वा द्वादशवार्षिकम् ।  
 हिमवत्पार्श्वमास्थाय यो मया तपसाऽऽर्जितः ॥ ३०

समानव्रतचारिण्यां रुक्मिण्यां योऽन्वजायत ।  
 सनत्कुमारस्तेजस्वी प्रद्युम्नो नाम मे सुतः ॥ ३१  
 तेनाप्येतन्महद्दिव्यं चक्रमप्रतिमं रणे ।  
 न प्रार्थितमभून्मूढ तदिदं प्रार्थितं त्वया ॥ ३२  
 रामेणातिबलेनैतन्नोक्तपूर्वं कदाचन ।  
 न गदेन न साम्बेन यदिदं प्रार्थितं त्वया ॥ ३३  
 द्वारकावासिभिश्चान्यैर्वृष्ण्यन्धकमहारथैः ।  
 नोक्तपूर्वमिदं क्षुद्रं तदिदं प्रार्थितं त्वया ॥ ३४  
 भारताचार्यपुत्रस्त्वं मानितः सर्वयादवैः ।  
 चक्रेण रथिनां श्रेष्ठं कं नु तात युयुत्ससे ॥ ३५  
 एवमुक्तो मया द्रौणिर्मामिदं प्रत्युवाच ह ।  
 प्रयुज्य भवते पूजां योत्स्ये कृष्ण त्वया सह ॥ ३६  
 प्रार्थितं ते मया चक्रं देवदानवपूजितम् ।  
 अजेयः स्यामिति विभो सत्यमेतद्वीमि ते ॥ ३७  
 सोऽहं तदुर्लभं चक्रमनवाप्यैव केशव ।  
 प्रतियास्यामि गोविन्द शिवेनाभिवदस्व माम् ॥ ३८  
 एतत्सुनाभं मोजानामृषभेण त्वया धृतम् ।  
 चक्रमप्रतिचक्रेण भुवि नान्योऽभिपद्यते ॥ ३९  
 एतावदुक्त्वा द्रौणिर्मा युग्यानश्चान्धनानि च ।  
 आदायोपययौ काले रत्नानि विविधानि च ॥ ४०  
 स संरम्भी दुरात्मा च चपलः क्रूर एव च ।  
 वेद चास्त्रं ब्रह्मशिरस्तस्माद्रक्ष्यो वृकोदरः ॥ ४१

॥ इति श्रीमन्महामारते सौप्तिकपर्वणि ऐषीकपर्वणि द्वादशोऽध्यायः ॥ १२ ॥

### त्रयोदशोऽध्यायः ॥ १३ ॥

कृष्णादिभिर्भागीरथीतीरे व्याससमीपसमासीनद्रौणिदर्शनम् ॥ १ ॥ तद्दर्शना द्रौणिना अपाण्डवहेतोर्ब्रह्मशिरोस्त्र-  
 प्रयोगः ॥ २ ॥

वैशंपायन उवाच ।  
 एवमुक्त्वा कुरुश्रेष्ठं सर्वयादवनन्दनः ।  
 सर्वायुधवरोपेतमारुरोह रथोत्तमम् ॥ १  
 युक्तं परमकाम्भोजैस्तुरगैर्हैममालिभिः ।  
 उदितादित्यसंकाशं सर्वरत्नविभूषितम् ॥ २

दक्षिणे ह्यावहच्छैन्यः सुग्रीवः सव्यतो धुरम् ।  
 पार्णिवाहौ तु तस्यास्तां मेघपुष्पबलाहकौ ॥ ३  
 विश्वकर्मकृता दिव्या रत्नधातुविभूषिता ।  
 उच्छ्रिता च रथे तस्मिन्वज्रयष्टिरदृश्यत ॥ ४  
 वैनतेयः स्थितस्तस्यां प्रभामण्डलरश्मिवान् ।

मे मह्यं दातुमिच्छसि तेन विनापि गृहाण । त्वदीयेऽस्त्रे ममे-

च्छा नास्तीति भावः ॥ १९ ॥ द्वादशोऽध्यायः ॥ १२ ॥

तस्य सत्यवतः केतुर्भुजगारिरिदृश्यत ॥ ५  
 अथारोहद्वीपिकेशः केतुः सर्वधनुष्मताम् ।  
 अर्जुनः स च धर्मात्मा कुरुराजो युधिष्ठिरः ॥ ६  
 अशोभेतां महात्मानौ दाशार्हमभितः स्थितौ ।  
 रथस्थं शार्ङ्गधन्वानमश्विनाविव वासवम् ॥ ७  
 उभावरोप्य दाशार्हः स्यन्दनं लोकपूजितम् ।  
 प्रतोदेन जवोपेतान्परमाश्वानचोदयत् ॥ ८  
 ते हयाः सहस्रोत्पेतुर्गृहीत्वा स्यन्दनोत्तमम् ।  
 आस्थितं पाण्डवेयाभ्यां यदूनामृषभेण च ॥ ९  
 बहतां शार्ङ्गधन्वानमश्वानां शीघ्रगामिनाम् ।  
 प्रादुरासीन्महाञ्जशब्दः पक्षिणां पततामिव ॥ १०  
 ते समर्था महाबाहुं क्षणेन भरतर्षभ ।  
 भीमसेनं महेष्वासमनुसम्भुः सुवेगिताः ॥ ११  
 क्रोधदीप्तं तु कौन्तेयं द्विपदर्थे समुद्यतम् ।  
 नाशक्रुवन्वारयितुं समेत्यापि महारथाः ॥ १२  
 स तेषामग्रतः शूरः श्रीमतां दृढधन्विनाम् ।  
 ययौ भागीरथीतीरं हरिभिर्भृशवेगितैः ।  
 यत्र स श्रूयते द्रौणिः पुत्रहन्ता दुरात्मवान् ॥ १३

स ददर्श महात्मानमुदकान्ते यशस्विनम् ।  
 कृष्णद्वैपायनं व्यासमासीनमृषिभिः सह ॥ १४  
 तं चैव क्रूरकर्माणं घृताक्तं कुशचीरिणम् ।  
 रजसा ध्वस्तमासीनं ददर्श द्रौणिमन्तिके ॥ १५  
 तमभ्यधावत्कौन्तेयः प्रगृह्य सशरं धनुः ।  
 भीमसेनो महाबाहुस्तिष्ठतिष्ठेति चाब्रवीत् ॥ १६  
 तं दृष्ट्वा भीमकर्माणं प्रगृहीतशरासनम् ।  
 भ्रातरौ पृष्ठतश्चास्य जनार्दनरथे स्थितौ ।  
 व्यथितात्माऽभवद्द्रौणिः प्राप्तं चेदममन्यत ॥ १७  
 स तद्विव्यमदीनात्मा परमास्त्रमचिन्तयत् ।  
 जग्राह च शरैर्षीकां द्रौणिः सव्येन पाणिना ॥ १८  
 स तामापदमासाद्य दिव्यमस्त्रमुदैरयत् ।  
 अमृष्यमाणस्ताञ्छुरान्दिव्यायुधधरान्स्थितान् ।  
 अपाण्डवायेति रुषा वाचमुत्सृज्य दारुणम् ॥ १९  
 इत्युक्त्वा राजशार्दूल द्रोणपुत्रः प्रतापवान् ।  
 सर्वलोकप्रमोहार्थं तदस्त्रं प्रमुमोच ह ॥ २०  
 ततस्तस्यामिषीकायां पावकः समजायत ।  
 मधक्ष्यन्निव लोकांस्त्रीन्कालान्तकयमोपमः ॥ २१

॥ इति श्रीमन्महाभारते सौप्तिकपर्वणि ऐषीकपर्वणि त्रयोदशोऽध्यायः ॥ १३ ॥

### चतुर्दशोऽध्यायः ॥ १४ ॥

अर्जुनेन कृष्णाश्रया द्रौण्यस्त्रप्रत्यक्षप्रयोगः ॥ १ ॥

वैशंपायन उवाच ।  
 इङ्गितेनैव दाशार्हस्तस्याभिप्रायमादितः ।  
 द्रौणेर्बुद्ध्वा महाबाहुरर्जुनं प्रत्यभाषत ॥ १  
 अर्जुनार्जुन यद्विव्यमस्त्रं ते हृदि वर्तते ।  
 द्रोणोपदिष्टं तस्यायं कालः संप्रति पाण्डव ॥ २  
 भ्रातृणामात्मनश्चैव परित्राणाय भारत ।  
 विसृजैतत्त्वमप्याजावस्त्रमस्त्रनिवारणम् ॥ ३  
 केशवेनैवमुक्तोऽथ पाण्डवः परवीरहा ।  
 अवातरद्रथात्पूर्णं प्रगृह्य सशरं धनुः ॥ ४

पूर्वमाचार्यपुत्राय ततोऽनन्तरमात्मने ।  
 भ्रातृभ्यश्चैव सर्वेभ्यः स्वस्तीत्युक्त्वा परंतपः ॥ ५  
 देवताभ्यो नमस्कृत्य गुरुभ्यश्चैव सर्वशः ।  
 उत्ससर्ज शिवं ध्यायन्नस्त्रमस्त्रेण शाम्यताम् ॥ ६  
 ततस्तदस्त्रं सहसा सृष्टं गाण्डीवधन्वना ।  
 प्रज्ज्वाल महाचिह्नमद्भुगान्तानलसन्निभम् ॥ ७  
 तथैव द्रोणपुत्रस्य तदस्त्रं तिग्मतेजसः ।  
 प्रज्ज्वाल महाज्वालं तेजोमण्डलसंवृतम् ॥ ८  
 निर्वाता बहवश्चासन्पेतुरल्काः सहस्रशः ।

महद्भयं च भूतानां सर्वेषां समजायत ॥	९	तदन्तरमनाधृष्यावुपगम्य यशस्विनौ ।	
सशब्दमभवद्भ्योम ज्वालामालाकुलं भृशम् ।		आस्तामृषिवरौ तत्र ज्वलिताविव पावकौ ॥	१४
चचाल च मही कृत्स्ना सपर्वतवनदुभा ॥	१०	प्राणभृद्भिरनाधृष्यौ देवदानवसंमतौ ।	
तावस्त्रतेजसा लोकांस्त्रासयन्तौ ततः स्थितौ ।		अस्त्रतेजः शमयितुं लोकानां हितकाम्यया ॥	१५
महर्षी सहितौ तत्र दर्शयामासुस्तदा ॥	११	ऋषी ऊचतुः ।	
नारदः सर्वधर्मात्मा भरतानां पितामहः ।		महास्त्रविदुषः पूर्वे येऽप्यतीता महारथाः ।	
उभौ शमयितुं वीरौ भारद्वाजधनञ्जयौ ॥	१२	नैतदस्त्रं मनुष्येषु तैः प्रयुक्तं कथंचन ।	
तौ मुनी सर्वधर्मज्ञौ सर्वभूतहितैषिणौ ।		किमिदं साहसं वीरौ कृतवन्तौ महात्ययम् ॥	१६
दीप्तयोरस्त्रयोर्मध्ये स्थितौ परमतेजसौ ॥	१३		

॥ इति श्रीमन्महाभारते सौप्तिकपर्वणि ऐषीकपर्वणि चतुर्दशोऽध्यायः ॥ १४ ॥

### पञ्चदशोऽध्यायः ॥ १५ ॥

अर्जुनेन व्यासनारदभावानुरोधेन स्वप्रयुक्तब्रह्मशिरोरूपप्रतिसंहारः ॥ १ ॥ कृष्णेनाश्वत्थामानं प्रति उत्तरागर्भे ऐषीका-  
स्त्रपातेऽपि मृतशिशोः स्वेन समुज्जीवनप्रतिज्ञा ॥ २ ॥ ब्रह्मचर्याभावादस्त्रप्रतिसंहारासमर्थेन द्रौणिना व्यासकृष्णावना-  
इत्य पाण्डवगर्भेऽप्यैषीकास्त्रोत्सर्जनम् ॥ ३ ॥

वैशंपायन उवाच ।		तदस्त्रं सानुबन्धस्य मूर्धानं तस्य कृन्तति ॥	८
दृष्ट्वैव मुनिशार्दूलौ तावन्निमतेजसौ ।		ब्रह्मचारी व्रती चापि दुरवापमवाप्य तत् ।	
‘गाण्डीवधन्वा संचिन्त्य प्राप्तकालं महारथः ।’		परमव्यसनार्तोऽपि नार्जुनोऽस्त्रं व्यमुञ्चत ॥	९
संजहार शरं दिव्यं त्वरमाणो धनञ्जयः ॥	१	सत्यव्रतधरः शूरो ब्रह्मचारी च पाण्डवः ।	
उवाच वचनं श्रेष्ठस्तावृषी प्राञ्जलिस्तदा ।		गुरुवर्ती च तेनास्त्रं संजहारार्जुनः पुनः ॥	१०
प्रयुक्तमस्त्रमस्त्रेण शाम्यतामिति वै मया ॥	२	द्रौणिरप्यथ संप्रेक्ष्य सोऽन्तरा तावृषी स्थितौ ।	
संहृते परमास्त्रेऽस्मिन्सर्वान्स्नानशेषतः ।		न शशाक पुनर्वोरमस्त्रं संहर्तुमोजसा ॥	११
पापकर्मा ध्रुवं द्रौणिः प्रधक्ष्यत्यस्त्रतेजसा ॥	३	अशक्तः प्रतिसंहारे परमास्त्रस्य संयुगे ।	
यदत्र हितमस्माकं लोकानां चैव सर्वथा ।		द्रौणिर्दीनमना राजन्द्रौपायनमभाषत ॥	१२
भवन्तौ देवसंकाशौ तथा संमन्तुमर्हतः ॥	४	उत्तमव्यसनार्तेन प्राणत्राणमभीप्सुना ।	
इत्युक्त्वा संजहारास्त्रं पुनरेव धनञ्जयः ।		मयैतदस्त्रमुत्सृष्टं भीमसेनभयान्मुने ॥	१३
संहारो दुष्करस्तस्य देवैरपि हि संयुगे ॥	५	अधर्मश्च कृतोऽनेन धार्तराष्ट्रं जिघांसता ।	
विसृष्टस्य रणे तस्य परमास्त्रस्य संग्रहे ।		मिथ्याचारेण भगवन्भीमसेनेन संयुगे ॥	१४
अशक्तः पाण्डवादन्यः साक्षादपि शतक्रतुः ॥	६	अतः सृष्टमिदं ब्रह्मन्मयाऽस्त्रमकृतात्मना ।	
ब्रह्मतेजोद्भवं तद्धि विसृष्टमकृतात्मना ।		तस्य भूयोऽपि संहारं कर्तुं नाहमिहोत्सहे ॥	१५
न शक्यमावर्तयितुं ब्रह्मचर्यव्रतादृते ॥	७	निसृष्टं हि मया दिव्यमेतदस्त्रं दुरासदम् ।	
अचीर्णब्रह्मचर्यो यः सृष्ट्वाऽऽवर्तयते पुनः ।		अपाण्डवायेति मुने वदितेजोऽनुमन्य वै ॥	१६
		तदिदं पाण्डवेयानामन्तायैवाभिसंहितम् ।	

आवर्तयते उपमंहरति ॥ ८ ॥

अद्य पाण्डुसुतान्सर्वाङ्गीविताद्वंशयिष्यति ॥ १७  
 कृतं पापमिदं ब्रह्मनोषाविष्टेन चेतसा ।  
 वधमाशास्य पार्थानां मयास्त्रं सृजता रणे ॥ १८  
 व्यास उवाच ।  
 अस्त्रं ब्रह्मशिरस्तात विद्वान्पार्थो धनञ्जयः ।  
 उत्सृष्टवानहिंसार्थं न रोषेण तवाहवे ॥ १९  
 अस्त्रमस्त्रेण तु रणे तव संशमयिष्यता ।  
 विसृष्टमर्जुनेनेदं पुनश्च प्रतिसंहृतम् ॥ २०  
 ब्रह्मास्त्रमप्यवाप्यैतदुपदेशात्पितुस्तव ।  
 क्षत्रधर्मान्महाबाहुर्नाकम्पत धनञ्जयः ॥ २१  
 एवं धृतिमतः साधोः सर्वास्त्रविदुषः सतः ।  
 सभ्रातृबन्धोः कस्मात्त्वं वधमस्य चिकीर्षसि ॥ २२  
 अस्त्रं ब्रह्मशिरो यत्र परमास्त्रेण बध्यते ।  
 समा द्वादश पर्जन्यस्तद्राष्ट्रं नाभिवर्षति ॥ २३  
 एतदर्थं महाबाहुः शक्तिमानपि पाण्डवः ।  
 न विहन्यात्तदस्त्रं तु प्रजाहितचिकीर्षया ॥ २४  
 पाण्डवास्त्वं च राष्ट्रं च सदा संरक्ष्यमेव नः ।  
 तस्मात्संहर दिव्यं त्वमस्त्रमेतन्महाभुज ॥ २५  
 अरोपस्त्व चैवास्तु पार्थाः सन्तु निरामयाः ।  
 न ह्यधर्मेण राजर्षिः पाण्डवो जेतुमिच्छति ॥ २६  
 मणिं चैव प्रयच्छाद्य यस्ते शिरसि तिष्ठति ।  
 एतदादाय ते प्राणान्प्रतिदास्यन्ति पाण्डवाः ॥ २७  
 द्रौणिरुवाच ।  
 पाण्डवैर्यानि रत्नानि यच्चान्यत्कौरवैर्धनम् ।  
 अवाप्तमिह तेभ्योऽयं मणिर्मम विशिष्यते ॥ २८  
 यमावध्य भयं नास्ति शस्त्रव्याधिक्षुधाश्रयम् ।  
 देवेभ्यो दानवेभ्यो वा नागेभ्यो वा कथंचन ॥ २९  
 न च रक्षोगणभयं न तस्करभयं तथा ।  
 एवंवीर्यो मणिरयं न मे त्याज्यः कथंचन ॥ ३०

यत्तु मे भगवानाह तन्मे कार्यमनन्तरम् ।  
 अयं मणिरयं चाहमिपीका तु पतिष्यति ।  
 गर्भेषु पाण्डुपुत्राणामुत्तरायास्तथोदरे ॥ ३१  
 वैशंपायन उवाच ।  
 ग्राह द्रोणसुतं तत्र व्यासः परमदुर्मनाः ॥ ३२  
 एवं कुरु न चान्यत्र बुद्धिः कार्या कथंचन ।  
 गर्भेषु पाण्डवेयानां विसृज्यैतदुपारम ॥ ३३  
 'तमुवाच हृषीकेशः पाण्डवानां हिते मतः ।  
 भविष्यमेकमुत्सृज्य गर्भेष्वस्त्रं निपात्यताम् ॥ ३४  
 अहमेनं ददाम्येषां पिण्डदं कीर्तिवर्धनम् ।  
 राजर्षिं पुण्यकर्माणमनेकक्रतुयाजिनम् ॥ ३५  
 एवं कुरु न चान्या ते बुद्धिः कार्या कथंचन ।  
 आगर्भात्पाण्डवेयानां कृत्वा पातं विनङ्कयति' ॥ ३६  
 एवं ब्रुवाणं गोविन्दं वृषभं सर्वसात्वताम् ।  
 द्रौणिः परमसंकुद्धः प्रत्युवाचेदमुत्तरम् ॥ ३७  
 नैतदेवं यदात्थ त्वं पक्षपातेन केशव ।  
 वचनात्पुण्डरीकाक्ष तव मद्राक्यमन्यथा ॥ ३८  
 पतिष्यत्येतदस्त्रं वै गर्भे तस्या मयोद्यतम् ।  
 विराटदुहितुः कृष्ण यं त्वं रक्षितुमर्हसि ॥ ३९  
 वासुदेव उवाच ।  
 अमोघः परमास्त्रस्य पातस्त्वद्य भविष्यति ।  
 'अभिमन्योः सृजैषीकां गर्भस्थः शाम्यतां शिशुः ॥  
 अहमेनं मृतं जातं जीवयिष्यामि बालकम् ।'  
 स तु गर्भो मृतो जातो दीर्घमायुरवाप्स्यति ॥ ४१  
 'इत्युक्तः प्रत्युवाचैनं द्रोणपुत्रः स्मयन्निव ।  
 यद्यस्त्रदग्धं गोविन्द जीवयस्येवमस्त्विति ॥' ४२  
 ततः परममस्त्रं तु द्रौणिरुद्यतमाहवे ।  
 द्वैपायनमनादृत्य गर्भेषु प्रमुमोच ह ॥ ४३

॥ इति श्रीमन्महाभारते सौप्तिकपर्वणि ऐषीकपर्वणि पञ्चदशोऽध्यायः ॥ १५ ॥

## षोडशोऽध्यायः ॥ १६ ॥

कृष्णेन स्ववचनोलङ्घनेनास्त्रप्रयुक्तुरश्वत्थामः स्नापदानं व्यासेन तदनुमोदनं च ॥ १ ॥ भीमेन द्रौणिमस्तकमणिदा-  
नेन द्रौपदीसमाश्रासनम् ॥ २ ॥ युधिष्ठिरेण द्रौपदीवचनात्स्वमस्तके तन्मणिधारणम् ॥ ३ ॥

वैशंपायन उवाच ।

तदाज्ञाय हृषीकेशो विकृष्टं पापकर्मणा ।  
हृष्यमाण इदं वाक्यं द्रौणिं प्रत्यब्रवीत्तदा ॥ १  
विराटस्य सुतां पूर्वं स्नुषां गाण्डीवधन्वनः ।  
उपप्लाव्यगतां दृष्ट्वा ऋतवाग्ब्राह्मणोऽब्रवीत् ॥ २  
परिक्षीणेषु कुरुषु पुत्रस्तव भविष्यति ।  
एतदस्य परिक्षिप्तं गर्भस्थस्य भविष्यति ॥ ३  
तस्य तद्वचनं साधोः सत्यमेतद्भविष्यति ।  
परिक्षिद्भविता ह्येषां पुनर्वेशकरः सुतः ॥ ४  
त्वां तु कापुरुषं पापं विदुः सर्वे मनीषिणः ।  
असकृत्पापकर्माणं बालजीवितघातकम् ॥ ५  
तस्मात्त्वमस्य पापस्य कर्मणः फलमामुहि ।  
त्रीणि वर्षसहस्राणि चरिष्यसि महीमिमाम् ॥ ६  
अप्राप्नुवन्कचित्काचित्संविदं जातु केनचित् ।  
निर्जनानसहायस्त्वं देशान्प्रविचरिष्यसि ॥ ७  
भवित्री न हि ते क्षुद्र जनमध्येषु संस्थितिः ।  
पूयशोणितगन्धी च दुर्गकान्तारसंश्रयः ।  
विचरिष्यसि पापात्मंश्चिरमेको वसुंधराम् ॥ ८  
वयः प्राप्य परिक्षितु देवव्रतमवाप्य च ।  
कृपाञ्छारद्वताच्छ्वरः सर्वास्त्राण्युपपत्स्यते ॥ ९  
विदित्वा परमास्त्राणि क्षत्रधर्मव्रते स्थितः ।  
पष्टिं वर्षाणि धर्मात्मा वसुधां पालयिष्यति ॥ १०  
इतश्चोर्ध्वं महाबाहुः कुरुराजो भविष्यति ।  
परिक्षिन्नाम नृपतिर्मिषतस्ते सुदुर्मते ॥ ११  
[अहं तं जीवयिष्यामि दग्धं शस्त्राग्नितेजसा ।]  
पश्य मे तपसो वीर्यं सत्यस्य च नराधम ॥ १२

व्यास उवाच ।

यस्मादनादृत्य कृतं त्वयाऽस्मान्कर्म दारुणम् ।  
ब्राह्मणस्य सतश्चेदं वृत्तमन्यायवर्तिनः ॥ १३  
तस्माद्यदेवकीपुत्र उक्तवानुत्तमं वचः ।  
आलोकात्तव तद्भावि क्षुद्रकर्मन्त्रजेति ह ॥ १४  
अश्वत्थामोवाच ।  
सहैव भवता ब्रह्मन्स्यास्यामि पुरुषेष्विह ।  
सत्यवागस्तु भगवानयं च पुरुषोत्तमः ॥ १५  
वैशंपायन उवाच ।  
प्रदायाथ मणिं द्रौणिः पाण्डवानां महात्मनाम् ।  
जगाम विमनास्तेषां सर्वेषां पश्यतां वनम् ॥ १६  
पाण्डवाश्च सदाशार्हास्तानृषीनभिवाद्य च ।  
कृष्णद्वैपायनं चैव नारदं चैव पर्वतम् ॥ १७  
द्रोणपुत्रस्य सहजं मणिमादाय सत्वराः ।  
द्रौपदीमभ्यधावन्त प्रायोपेतां मनस्विनीम् ॥ १८  
वैशंपायन उवाच ।  
ततस्ते पुरुषव्याघ्राः सदश्वैरनिलोपमैः ।  
अभ्ययुः सहदाशार्हाः शिविरं पुनरेव हि ॥ १९  
अवतीर्य रथेभ्यस्तु त्वरमाणा महारथाः ।  
ददृशुर्द्रौपदीं हृष्टामार्तामार्ततराः स्वयम् ॥ २०  
तामुपेत्य निरानन्दां दुःखशोकसमन्विताम् ।  
परिवार्य व्यतिष्ठन्त पाण्डवाः सहकेशवाः ॥ २१  
ततो राज्ञाऽभ्यनुज्ञातो भीमसेनो महाबलः ।  
प्रददौ तं मणिं दिव्यं वचनं चेदमब्रवीत् ॥ २२  
अयं भद्रे तव मणिः पुत्रहन्ता जितश्च ते ।  
उत्तिष्ठ शोकमुत्सृज्य क्षात्रधर्ममनुसर ॥ २३

शोकेन ॥ २० ॥

संविदं संलापम् ॥ ७ ॥ प्रायोपेतां मरणार्थं यो नियमस्ते-  
नोपेताम् ॥ १८ ॥ हृष्टामश्वत्थामः पराभयेन । आर्ता पुत्रादेः

प्रयाणे वासुदेवस्य शमार्थमसितेक्षणे ।  
 यान्युक्तानि तया भीरुवाक्यानि मधुघातिनि २४  
 नैव मे पतयः सन्ति न पुत्रा भ्रातरो न च ।  
 न वै त्वमिति गोविन्द शममिच्छति राजनि ॥ २५  
 उक्तवत्यसि तीव्राणि वाक्यानि पुरुषोत्तमम् ।  
 क्षत्रधर्मानुरूपाणि तानि संस्मर्तुमर्हसि ॥ २६  
 हतो दुर्योधनः पापो राज्यस्य परिपन्थिकः ।  
 दुःशासनस्य रुधिरं पीतं विस्फुरतो मया ॥ २७  
 वैरस्य गतमानृण्यं न स वाच्या विवक्षताम् ।  
 जित्वा मुक्तो द्रोणपुत्रो ब्राह्मण्याद्रौरवेण च ॥ २८  
 यशोऽस्य पतितं देवि शरीरं त्ववशेषितम् ।

वियोजितश्च मणिना भ्रंशितश्चायुधं भुवि ॥ २९  
 द्रौपद्युवाच ।  
 केवलानृण्यमाप्ताऽस्मि गुरुपुत्रो गुरुर्मम ।  
 शिरस्येतं मणिं राजा ग्रहीतुमनघोऽर्हति ॥ ३०  
 तं गृहीत्वा ततो राजा शिरस्येवाकरोत्तदा ।  
 गुरोरुच्छेषमित्येव द्रौपद्या वचनादपि ॥ ३१  
 ततो दिव्यं मणिवरं शिरसा धारयन्प्रभुः ।  
 शुशुभे स तदा राजा सचन्द्र इव पर्वतः ॥ ३२  
 उत्तस्यौ पुत्रशोकार्ता ततः कृष्णा मनस्विनी ।  
 कृष्णं चापि महाबाहुः परियग्रच्छ धर्मराट् ॥ ३३

॥ इति श्रीमन्महाभारते सौप्तिकपर्वणि ऐषीकपर्वणि षोडशोऽध्यायः ॥ १६ ॥

### सप्तदशोऽध्यायः ॥ १७ ॥

युधिष्ठिरेण द्रौणेरकस्य बहुभारणशक्तिप्रभे कृष्णेन रुद्रमसादादित्युक्त्वा रुद्रमहिमकथनम् ॥ १ ॥

वैशंपायन उवाच ।  
 हतेषु सर्वसैन्येषु सौप्तिके तै रथैस्त्रिभिः ।  
 शोचन्युधिष्ठिरो राजा दाशार्हमिदमब्रवीत् ॥ १  
 कथं नु कृष्ण पापेन क्षुद्रेण शठबुद्धिना ।  
 द्रौणिना निहताः सर्वे मम पुत्रा महारथाः ॥ २  
 तथा कृतास्त्रविक्रान्ताः संग्रामेष्वपलायिनः ।  
 द्रुपदस्यात्मजाश्चैव द्रोणपुत्रेण पातिताः ॥ ३  
 यस्य द्रोणो महेष्वासो न प्रादादाहवे मुखम् ।  
 निजघ्ने रथिनां श्रेष्ठं धृष्टद्युम्नं कथं नु सः ॥ ४  
 किं नु तेन कृतं कर्म तथायुक्तं नरर्षभ ।  
 यदेकः समरे सर्वानवधीनो गुरोः सुतः ॥ ५  
 श्रीभगवानुवाच ।  
 नूनं स देवदेवानामीश्वरेश्वरमव्ययम् ।  
 जगाम शरणं द्रौणिरकस्तेनावधीद्वहन् ॥ ६  
 प्रसन्नो हि महादेवो दद्यादमरतामपि ।

वीर्यं च गिरिशो दद्याद्येनेन्द्रमपि श्लातयेत् ॥ ७  
 वेदाहं हि महादेवं तत्त्वेन भरतर्षभ ।  
 यानि चास्य पुराणानि कर्माणि विविधानि च ॥ ८  
 आदिरेष हि भूतानां मध्यमन्तश्च भारत ।  
 विचेष्टते जगच्चेदं सर्वमस्यैव कर्मणा ॥ ९  
 एवं सिसृक्षुर्भूतानि ददर्श प्रथमं विभुः ।  
 पितामहोऽब्रवीच्चैनं भूतानि सृज माचिरम् ॥ १०  
 हरिकेशस्तथेत्युक्त्वा दीर्घदर्शी तदा प्रभुः ।  
 दीर्घकालं तपस्तेपे मग्नोऽम्भसि महातपाः ॥ ११  
 सुमहान्तं ततः कालं प्रतीक्ष्यैनं पितामहः ।  
 स्रष्टारं सर्वभूतानां संसर्ज मनसाऽपरम् ॥ १२  
 सोऽब्रवीद्भातरं दृष्ट्वा गिरिशं सुप्तमम्भसि ।  
 यदि मे नाग्रजोऽस्त्यन्यस्ततः स्रक्ष्याम्यहं प्रजाः ॥ १३  
 तमब्रवीत्पिता नास्ति त्वदन्यः पुरुषोऽग्रजः ।  
 स्थाणुरेष जले मग्नो विस्रब्धः कुरु वै प्रजाः ॥ १४

मधुघातिनि मधुदैत्यहन्तरि ॥ २४ ॥ विवक्षतां वक्तुमिच्छतां

वाच्याः निन्धाः नैव स ॥ २८ ॥ षोडशोऽध्यायः ॥ १६ ॥

भूतान्यन्वसृजत्सप्त दक्षः क्षिप्रं प्रजापतिः ।  
 यैरिमं व्यकरोत्सर्वं भूतग्रामं चतुर्विधम् ॥ १५  
 ताः सृष्टमात्राः क्षुधिताः प्रजाः सर्वाः प्रजापतिम् ।  
 त्रिमक्षयिषवो राजन्सहसा प्राद्रवंस्तदा ॥ १६  
 स भक्ष्यमाणस्त्राणार्थं पितामहमुपाद्रवत् ।  
 आभ्यो मां भगवांस्त्रातु वृत्तिरासां विधीयताम् १७  
 ततस्ताभ्यो ददावन्नमोषधीः स्थावराणि च ।  
 जङ्गमानि च भूतानि दुर्बलानि बलीयसाम् ॥ १८  
 विहितान्नाः प्रजास्तास्तु जग्मुस्तुष्टा यथागतम् ।  
 ततो ववृधेरे राजन्प्रीतिमत्याः स्वयोनिषु ॥ १९  
 भूतग्रामे विवृद्धे तु सृष्टे देवासुरे तदा ।  
 उदतिष्ठज्जलाञ्जयेष्टः प्रजाश्चेमा ददर्श सः ॥ २०

बहुरूपाः प्रजाः सृष्टा विवृद्धाश्च स्वतेजसा ।  
 चुक्रोध बलवद्दृष्ट्वा लिङ्गं स्वं चाप्यविध्यत ॥ २१  
 तत्प्रविद्धं तथा भूमौ तथैव प्रत्यतिष्ठत ।  
 तमुवाचाव्ययो ब्रह्मा वचोभिः शमयन्निव ॥ २२  
 किं कृतं सलिले शर्वं चिरकालस्थितेन ते ।  
 किमर्थं चेदमुत्पाद्य लिङ्गं भूमौ प्रवेशितम् ॥ २३  
 सोऽब्रवीज्जातसंरम्भस्तथा लोकगुरुर्गुरुम् ।  
 प्रजाः सृष्टाः परेणेमाः किं करिष्याम्यनेन वै ॥ २४  
 तपसाऽधिगतं चान्नं प्रजार्थं मे पितामह ।  
 ओषध्यः परिवर्तेरन्यथैवं सततं प्रजाः ॥ २५  
 एवमुक्त्वा स सक्रोधो जगाम विमना भवः ।  
 गिरेर्मुञ्जवतः पादं तपस्तप्तुं महातपाः ॥ २६

॥ इति श्रीमन्महाभारते सौप्तिकपर्वणि ऐषीकपर्वणि सप्तदशोऽध्यायः ॥ १७ ॥

### अष्टादशोऽध्यायः ॥ १८ ॥

कृष्णेन युधिष्ठिरं प्रति रुद्रस्य कोपप्रसादाभ्यां देवानां यज्ञनाशतत्प्रवृत्तिकथनपूर्वकं तत्त एवाश्वत्थामद्वारा पुत्रादिवच-  
 संभवकथनम् ॥ १ ॥

श्रीभगवानुवाच ।  
 ततो देवयुगेऽस्तीते देवा वै समकल्पयन् ।  
 यज्ञवेदप्रमाणेन विधिवद्यष्टमीप्सवः ॥ १  
 कल्पयामासुरथ ते साधनानि हवींषि च ।  
 भागार्हा देवताश्चैव यज्ञियं द्रव्यमेव च ॥ २  
 ता वै रुद्रमजानन्त्यो याथातथ्येन देवताः ।  
 नाकल्पयन्त देवस्य स्थाणोर्भागं नराधिप ॥ ३  
 सोऽकल्प्यमाने भागे तु कृत्तिवासा मखेऽमरैः ।  
 तपसा यज्ञमन्विच्छन्धनुरादौ ससर्ज ह ॥ ४  
 लोकयज्ञः क्रियायज्ञो गृह्ययज्ञः सनातनः ।  
 पञ्चभूतनृत्ययज्ञश्च जज्ञे सर्वमिदं जगत् ॥ ५  
 लोकयज्ञैर्नृत्ययज्ञैश्च कपर्दी विदधे धनुः ।

धनुः सृष्टमभूत्तस्य षष्टिकिष्कुप्रमाणतः ॥ ६  
 वषट्कारोऽभवज्ज्ञा तु धनुषस्तस्य भारत ।  
 यज्ञाङ्गानि च चत्वारि तस्य संनहनेऽभवन् ॥ ७  
 ततः क्रुद्धो महादेवस्तदुपादाय कार्मुकम् ।  
 आजगामाथ तत्रैव यत्र देवाः समीजिरे ॥ ८  
 तमात्तकार्मुकं दृष्ट्वा ब्रह्मचारिणमव्ययम् ।  
 विव्यथे पृथिवी देवी पर्वताश्च चकम्पिरे ॥ ९  
 न बवौ पवनश्चैव नाग्निर्ज्ज्वाल वैधितः ।  
 व्यभ्रमच्चापि संविग्रं दिवि नक्षत्रमण्डलम् ॥ १०  
 न बभौ भास्करश्चापि सोमः श्रीयुक्तमण्डलः ।  
 तिमिरेणाकुलं सर्वमाकाशं चाभवद्भूतम् ॥ ११  
 अभिभूतास्ततो देवा विषयाश्च प्रजज्ञिरे ।

लोकयज्ञो लोकेषणा सर्वो मां साधुमेव जानात्विति वास-  
 नारूपः । क्रियायज्ञः गर्भधानादिसंस्काररूपः । गृह्ययज्ञः पत्नी-  
 साध्याग्निहोत्रादिः । पञ्चभूतनृत्ययज्ञः पञ्चभूतानां गुणैः शब्दादि-  
 भिर्या नृणां प्रीतिस्वरूपः । विषयजं सुखमित्यर्थः । एतदेव

चतुर्भिर्यज्ञैः सर्वं जगत्सृष्टम् ॥ ५ ॥ तत्र मध्यमशोः शास्त्रोक्त-  
 योऽयं यज्ञोर्नाशार्थं प्रथमचरमयज्ञाभ्यामीश्वरो धनुः कृतवान् ।  
 किष्कुर्हस्तः ॥ ६ ॥ अष्टादशोऽध्यायः ॥ १८ ॥



न प्रत्यभाच्च यज्ञः स देवतास्त्रेसिरे तथा ॥ १२  
 ततः स यज्ञं विव्याध रौद्रेण हृदि पत्रिणा ।  
 अपक्रान्तस्ततो यज्ञो मृगो भूत्वा सपावकः ॥ १३  
 स तु तेनैव रूपेण दिविस्थो वै व्यराजत ।  
 अन्वीयमानो रुद्रेण युधिष्ठिर नभस्तले ॥ १४  
 अपक्रान्ते ततो यज्ञे संज्ञा न प्रत्यभात्सुरान् ।  
 नष्टसंज्ञेषु देवेषु न प्राज्ञायत किंचन ॥ १५  
 त्र्यम्बकः सवितुर्बाहू भगस्य नयने तथा ।  
 पूष्णश्च दशनान्कुद्रो धनुष्कोट्या व्यशातयत् ॥ १६  
 प्राद्रवन्त ततो देवा यज्ञाङ्गानि च सर्वशः ।  
 केचित्तत्रैव घूर्णन्तो गतासव इवाभवन् ॥ १७  
 स तु विद्राव्य तत्सर्वं शितिकण्ठोऽवहस्य च ।  
 अवष्टभ्य धनुष्कोटिं रुरोध विबुधांस्ततः ॥ १८  
 ततो वागर्मरुक्ता ज्यां तस्य धनुषोऽञ्छिनत् ।  
 अथ तत्सहसा राजंश्छिन्नज्यं विस्फुरद्धनुः ॥ १९

ततो विधनुषं देवा देवश्रेष्ठमुपागमन् ।  
 शरणं सह यज्ञेन प्रसादं चाकरोत्प्रभुः ॥ २०  
 ततः प्रसन्नो भगवान्प्रास्यत्कोपं जलाशये ।  
 स जलं पावको भूत्वा शोषयत्यनिशं प्रभो ॥ २१  
 भगस्य नयने चैव बाहू च सवितुस्तथा ।  
 प्रादात्पूष्णश्च दशनान्पुनर्यज्ञांश्च पाण्डव ॥ २२  
 ततः सुस्यमिदं सर्वं बभूव पुनरेव हि ।  
 सर्वाणि च हवींष्यस्य देवा भागमकल्पयन् ॥ २३  
 तस्मिन्कुद्रेऽभवत्सर्वमस्यं भुवनं प्रभो ।  
 प्रसन्ने च पुनः सुस्यं जगद्भवति भारत ॥ २४  
 ततस्ते निहताः सर्वे तव पुत्रा महारथाः ।  
 अन्ये च बहवः शूराः पाञ्चालस्य पदानुगाः ॥ २५  
 न तन्मनसि कर्तव्यं न च तद्रौणिना कृतम् ।  
 महादेवप्रसादः स कुरु कार्यमनन्तरम् ॥ २६

॥ इति श्रीमन्महाभारते शतसाहस्रिकायां संहितायां वैयासिक्यां सौप्तिकपर्वणि ऐषीकपर्वणि अष्टादशोऽध्यायः ॥ १८ ॥

समाप्तं ऐषीकपर्व ॥ २ ॥ सौप्तिकपर्व च समाप्तम् ॥ १० ॥

अस्यानन्तरं स्त्रीपर्व भविष्यति  
 तस्यायमाद्यः श्लोकः ।  
 जनमेजय उवाच ।

हते दुर्योधने चैव हते सैन्ये च सर्वशः ।  
 धृतराष्ट्रो महाराज श्रुत्वा किमकरोन्मुने ॥ १

इदं सौप्तिकपर्वं कुम्भघोणस्थेन टी. आर्. कृष्णाचार्येण टी. आर्. व्यासाचार्येण च मुंबय्यां  
 निर्णयसागरमुद्रायाम्बे मुद्रापितम् । शकाब्दाः १८२९ सन १९०७.





(289) L



AFTER THIS  
PAGES ARE  
BLANK.

SVI

Col-  
N171212

Central Archaeological Library,  
NEW DELHI.

9010

Call No. Sa 8 Km / Vya / R. V

Author—Krishnacharya, T. R.  
Vyasacharya, T. R.

Title—Sriman Mahabharatam  
Saup. ti. Kaparva X.

Borrower No.

Date of Issue

Date of Return

*"A book that is shut is but a block"*

CENTRAL ARCHAEOLOGICAL LIBRARY  
GOVT. OF INDIA  
Department of Archaeology  
NEW DELHI.

Please help us to keep the book  
clean and moving.